

ቤተ ክርስቲያን

«እርስዎም አካሉና ሁሉን በሁሉ የሚሞላ የእርሱ [የክርስቶስ] መላቱ ናት»

መልሳቸው መስፍን (ዶ/ር)

የቅጂ መብት - © መልሳቸው መስፍን - 1997

© Melisachew Mesfin - 2004

መብቱ በሕግ የተጠበቀ ነው።

ይህን መጽሐፍ ለንግድ ወይም ትርፍ ለሚያስገኝ ሥራ በሙሉም ሆነ በከፊል አባዝቶ መጠቀም አይፈቀድም። ሆኖም በደራሲው ፈቃድ ለማስተማር አገልግሎት በጥቂትም ሆነ በብዙ አባዝቶ በነጻ ማሰራጨትና መጠቀም ይበረታታል።

በክፍሉ ካልተጠቀሰ በስተቀር የመጽሐፍ ቅዱስ ጥቅሶች የተወሰዱት በኢትዮጵያ መጽሐፍ ቅዱስ ማኅበር በ1962 ከታተመው አማርኛ መጽሐፍ ቅዱስ ነው።

የመጀመሪያ እትም - 1997 ዓ.ም.

First printing - 2004

አስተያየት ቢኖርዎት፡-

ፖ. ሣ. ቁ. 31716

አዲስ አበባ

Email: onebmtm@yahoo.com ✓

አበርክቶ

ይህ መጽሐፍ

የቤተ ክርስቲያን ራስ ለሆነውና
ስለ እርስዋ ራሱን አሳልፎ ለሰጠው

ለጌታ ኢየሱስ ክርስቶስ

ምስጋና ይሆን ዘንድ አቅርቤዋለሁ፡፡

ማውጫ

ገጽ

መግቢያ	11
----------------	----

ክፍል 1: የቤተ ክርስቲያን አጠቃላይ ገጽታ	17
---------------------------------------	----

ምዕራፍ 1: የቤተ ክርስቲያን ምንነት	17
-----------------------------------	----

1.1 ቤተ ክርስቲያን፡- የእግዚአብሔር ሕዝብ	18
1.2 ቤተ ክርስቲያን፡- የኢየሱስ ክርስቶስ አካልና መላቱ	21
1.2.1 አካል ናት	21
1.2.2 መላቱ ናት	25
1.3 ቤተ ክርስቲያን፡- የእግዚአብሔር ማደሪያ ቤት	27

ምዕራፍ 2: የቤተ ክርስቲያን ሥልጣን	31
-----------------------------------	----

2.1 ቤተ ክርስቲያንን የገዛም ደጃች አይችሉትም	33
2.2 ለቤተ ክርስቲያን የመንግሥት ስማያት መክፈቻዎች ተስጥቷታል	34

ምዕራፍ 3: የቤተ ክርስቲያን ዓላማ	36
----------------------------------	----

3.1 እግዚአብሔርን ማክበር	36
3.2 የእግዚአብሔርን ባለ ብዙ መልክ ጥበብ በሰማያዊ ስፍራ ላሉት አለቆችና ሥልጣናት ማሳወቅ	38

ምዕራፍ 4: የቤተ ክርስቲያን ተግባር . . 4 ቁ. 5.1 እና 5.2 ለግሪክ ሕይወት ምሳሌ	41
---	----

ምዕራፍ 5: የቤተ ክርስቲያን ችግሮችና መፍትሔዎቻቸው	44
---	----

5.1 የቤተ ክርስቲያን ችግሮች	44
5.1.1 ከውስጥ የሆኑ ችግሮች	44
5.1.2 ከውጪ የሆኑ ችግሮች	52
5.2 መፍትሔዎች	55

ክፍል 2: እግዚአብሔርን ማምለክ	57
--------------------------------	----

ምዕራፍ 6: አምልኮ	57
------------------------	----

6.1 አምልኮ ምንድን ነው?	58
6.2 አምልኮ የሚገባው ማን ነው?	59
6.2.1 «ከእኔ በቀር ሌሎች አማልክት አይሆኑልህ»	59
6.2.2 አምልኮ ተቀባይ (የሚገባው) እግዚአብሔር ብቻ ነው።	61
6.3 ለእግዚአብሔር የሚቀርብ አምልኮ የሚገለጽባቸው ዋና መንገዶች	63
6.3.1 አምልኮ እግዚአብሔርን ፈጽሞ በመውደድ	63
6.3.2 አምልኮ በመንፈስና በአውነት ለእግዚአብሔር በመስገድ	65

6.3.3 አምልኮ በእግዚአብሔር ፊት በመታየት ነው	67
6.3.4 አምልኮ የእግዚአብሔርን ቃል በማንበብና ድምጹንም በመስማት	69
6.3.5 አምልኮ ስለእግዚአብሔር መሥዋዕት በማቅረብ	73
6.3.6 አምልኮ እግዚአብሔርን በማወደስ፤ በማመስገንና በመዘመር	76
6.3.7 አምልኮ እግዚአብሔርን በሀብት በማክበር	83
6.3.8 አምልኮ የጌታን እራት በአንድነት በመቁረስ	88

ክፍል 3: ማደግና መታነጽ 92

ምዕራፍ 7: መንፈሳዊ እድገትና መተናነጽ 92

7.1 መንፈሳዊ እድገት	92
7.2 የእርስ በእርስ መተናነጽ	95

ምዕራፍ 8: ጸሎት 100

8.1 ልመና/ መጠየቅ	101
8.2 በእግዚአብሔር ፊት ራስን ማዋረድ - ንስሐ	102
8.3 የምልጃ ጸሎት	103
8.4 ጸምና ጸሎት	105
8.5 መንፈሳዊ ተጋድሎ / የውጊያ ጸሎት	107
8.6 የባላጋራችን አቅም	110
8.7 እግዚአብሔር የማይሰማው ጸሎት	112
8.8 «አኑተ እንደምትወድ ይሁን እንጂ እኔ እንደምወድ አይሁን»	113

ምዕራፍ 9: የእግዚአብሔር ቃል 116

9.1 የእግዚአብሔር ቃል እውነትና ሕይወት ነው።	116
9.2 የሕዝቡ እስተማሪ እግዚአብሔር ነው።	118
9.3 የእግዚአብሔርን ቃል መማር፤ ማጥናትና ማስተማር	119
9.4 በቃሉ መኖር	121
9.5 የሰው ጦግና ዓለማዊ የሆነ ትምህርት	122
9.6 «የእግዚአብሔርን ቃል ተላቅሰው እንደሚሸቃቅጡት»	124
9.7 «የእግዚአብሔርን ምክር ሁሉ»	127

ምዕራፍ 10: ፍቅርና አንድነት 130

10.1 ፍቅር	130
10.1.1 እግዚአብሔርን መውደድ	130
10.1.2 እርስ በእርስ መዋደድ	132
10.1.3 የሚያገኝ ፍቅር	134
10.2 አንድነት	136
10.2.1 «አንድ አምላክ የሁሉም አባት»	137
10.2.2 የመንፈስ ኅብረት (አንድነት)	138
10.2.3 አንድ የሚያደርግ የእግዚአብሔር ክብር ነው።	141
10.2.4 አንድነትን ከአካላችን እንማራለን።	141
10.2.5 «ወንድሞች በኅብረት በታመጡ መልካም ነው»	143
10.2.6 «እግዚአብሔር ጻፎ ይሁን»	146

ምዕራፍ 11: ቅድስና	150
11.1 ቤተ ክርስቲያን ንጽሕት መሽራ	150
11.2 ቅድስና ምንድን ነው?	151
11.2.1 መቀደስ - መለየት ነው	152
11.2.2 መቀደስ እግዚአብሔርን መምሰል ነው	153
11.2.3 መቀደስ እግዚአብሔርን መፍራት ነው	155
11.3 በኑሮ ሁሉ መቀደስ/ «ቅድስና ለእግዚአብሔር»	156
11.3.1 መቀደስ በሥጋና በመንፈስ	157
11.3.2 መቀደስ በዓለም ከሚገኝ ጉድፍ ራስን ማንጸት	159
11.3.3 መቀደስ በአለባበስ	160
11.4 የእግዚአብሔር ክብር ይቀድሳል።	160
11.5 የተቀደሰ ጋብቻ፤ እግዚአብሔርን የሚፈራ ቤተሰብ	161
11.5.1 የተቀደሰ ጋብቻ	161
11.5.2 «እግዚአብሔርን ... ያላወቀ ሌላ ትውልድ ተነሣ»	163
11.5.3 የሲፖራ አገልግሎት በቤተሰብና በቤተ ክርስቲያን	166
11.6 በቅድስና ማገልገል	167
11.6.1 እግዚአብሔርን የማይፈሩ ካህናት ሊኖሩ ዓመፅ ያይላል።	167
11.6.2 የካህናት ዋና ዋና ተግባሮች፡-	168
11.6.3 የእግዚአብሔርን ቅድስና በሕይወታቸው መመስከር	170
11.6.4 በቅባት የተቀደሱ አገልጋዮች	171
11.6.5 በመሥዋዕት የተቀደሱ አገልጋዮች	172
11.6.6 የክብር አገልግሎት	173
11.7 የእግዚአብሔር ፈቃድ	175
11.8 መጽሐፍ ቅዱሳዊ ዲስፕሊን (ሥርዓትና ተግባር) መጠበቅ	177
11.9 «የቡፋንህ መሠረት ጽድቅና ፍርድ ነው»	178

ምዕራፍ 12: በመንፈስ ቅዱስ ኃይል	182
12.1 የቤተ ክርስቲያን ዓላማና ተግባር የመንፈስ ቅዱስ ሥራ ነው	182
12.2 በመንፈስ ቅዱስ መጠመቅ፤ መሞላት	187
12.3 ቅዱስ ቅባቱ እና ቅዱስ ታላ	190
12.4 «ቅዱሱን የእግዚአብሔርን መንፈስ አታሳዝኑ»	193
12.5 የመንፈስ ፍሬ	195
12.6 «በመንፈስ ተመላለሱ»	196
12.7 የጸጋ ስብታዎች	197
12.8 «ሁሉ ለማንጽ ይሁን»	200
12.9 «በእኔም የማይሰናከል ሁሉ ብዕፅ ነው»	203
12.10 «ገለባ ከሰንዴ ጋር ምን አለው?» (ኤር 23:28)	207
12.11 «ጣፋጩንና አታላዩን ነገር እንጂ ቅኑን ነገር አትንገሩን»	210
12.12 «ምልክት አድርገላለሁና» (ሕዝ 12:6)	211
12.13 «ትንቢትን አትናቁ፤ ሁሉን ፈትኑ፤ መልካሙንም ያዙ»	213
12.14 «ትንቢት በሚናገሩ ... ነቢያት ላይ ትንቢት ተናገር»	216
12.15 ሪቪየራል የመንፈስ ቅዱስ ሥራ ነው።	219

ምዕራፍ 13: አንዱ የሌላውን ሽክም በመሸከም	222
13.1 መልካም ሥራ ምንድን ነው?	222
13.2 መልካም ሥራ የጽድቅ ፍሬ ነው	223
13.3 እምነትን በሥራ	226
13.4 በፍቅር መስጠት	227
13.5 ቅዱሳንን በሚያስፈልጋቸው መርዳት	228
13.6 ለወላጆች ብድራትን መመለስ	230
13.7 ባልቴቶች ለቤተ ክርስቲያን እይክበዱባት	231
13.8 ከእግዚአብሔር የሆነ በረከት	231
13.9 እየሠሩ የገዛ እንጀራን መብላት	235

ምዕራፍ 14: መደራጀት፣ አመራርና አገልግሎት	238
14.1 መደራጀት	238
14.1.1 አደረጃጀትና የአሠራር ሥርዓት	238
14.1.2 ማደራጀት ምንድን ነው?	239
14.1.3 በራእይና በእቅድ መሥራት	243
14.1.4 መረጃ መስብስብና ማጠናቀር	245
14.1.5 ሂሳብ አደያዝና አዲት- «ማንም እንዳይነቅፈን እንጠነቀቃለን»	246
14.2 አመራር	248
14.2.1 የአመራር ሀሁ- የሕዝቡ መሪ እግዚአብሔር መሆኑን ማወቅ ነው	248
14.2.2 «በተራራው እንደተገለጠልህ ምሳሌ ሁሉን ታደርግ ዘንድ ተጠንቀቅ»	252
14.2.3 የቤተ ክርስቲያን አመራርና አስተዳደር	255
14.2.4 ሰለውጥ የተዘጋጀ አሠራር	261
14.2.5 ተተኪዎችን ማዘጋጀት- «አደሱን እዘዘው፣ አደፋፍረው፣ አጽናውም»	263
14.3 አገልጋይ መሪነት	265
14.3.1 የክብራታ ስፍራና አገልጋይነት	265
14.3.2 «ዋናው» መሪ ማን ነው? - (ጳጳስ/ ቄስ/ እረኛ/ ሽማግሌ)	267
14.3.3 የቤተ ክርስቲያን አመራር በታሪክ ውስጥ	269
14.3.4 የቤተ ክርስቲያን አመራር አጭር መጽሐፍ ቅዱሳዊ ትንታኔ	272
14.3.5 በአሁኑ ጊዜ በቤተ ክርስቲያን አመራር የሚታዩ ጉልህ ችግሮችና የመፍትሔ ሀሳቦች	276
14.3.6 ስብሰባው ወይም ዋናው መሪ ማን ይሁን?	280
14.3.7 የቤተ ክርስቲያን አመራር መርሆዎች (መፍትሔዎች)	284
14.3.8 የዋናዎቹ መሪዎች የአገልግሎት ዋና ትኩረት- በጎች ጉዳይ	291
14.4 የአገልግሎት ሥልጣን	295
14.4.1 መንፈሳዊ ሥልጣን የሚኖረው ለጌታ በመታዘዝ ነው	295
14.4.2 በመውደድ የሆነ አገልግሎት - «ከእነዚህ ይልቅ ትወደኛለህን?»	298
14.4.3 ለዋናው መታዘዝና መገዛት እስከ ምን ድረስ ነው?	299
14.4.4 የአገልግሎት ሥልጣን አጠቃቀም	302
14.5 የሴቶች አገልግሎት በቤተ ክርስቲያን ውስጥ	306
14.6 የአገልጋይ መጠለፊያዎችና ሙሉ ደምወዝ	317
14.6.1 መጠለፊያዎች (ወጥመዶች)	317
14.6.2 ድምዘ - «ነገር ግን እግዚአብሔር ከእርሱ እንደተሰየው አላወቀም»	323

14.6.3 መሉ ደምወዝ	325
--------------------------	-----

ክፍል 4: ወንጌልን መስበክና ደቀ መዝሙር ማድረግ 332

ምዕራፍ 15: ወንጌልን ለፍጥረት ሁሉ መስበክ	333
15.1 የክርስቶስ ወንጌል - የመስቀሉ ቃል ነው።	333
15.2 ወንጌል ስርጭት የመንፈስ ቅዱስ ሥራ ነው።	336
15.3 እግዚአብሔር ወንጌል ሰባኪ ነው።	337
15.4 የወንጌል መልእክት ትኩረት	339
15.4.1 «እነዚህ ነፍሳት ሁሉ የእኔ ናቸው»	340
15.4.2 «ሰው ሁሉ የእግዚአብሔር ክብር ጎድሎታል»	341
15.4.3 ሰዎች ሁሉ ይድኑ ዘንድ የእግዚአብሔር ፈቃድ ነው	343
15.4.4 «በእኔ በቀር ወደ አብ የሚመጣ የለም»	344
15.4.5 «ለአብርሃምና... ለዘርጃም አይልም... ለዘርህም ይላል- እርሱም ክርስቶስ»	346
15.4.6 «ማንም የተጠማ ቢኖር ወደ እኔ ይምጣና ይጠጣ»	347
15.4.7 «ሰው በእንጆራ ብቻ አይኖርም»	347
15.4.8 «ዳግመኛ ካልተወለደህ በቀር»	349
15.5 «በዮናስ ስብከት ንስሐ ንብተዋልና»	350
15.6 «ምስክሮቹ ትሆናላችሁ»	352
15.7 «እስቀድሞ ኃይለኛውን ሳያስር»	354
15.8 የመንግሥት ወንጌል	354

ምዕራፍ 16: የጌታ ደቀ መዝሙርት ማድረግ 356

16.1 ደቀ መዝሙርት ማድረግ ሰዎችን ወደ ክርስቶስ ማሳደግ ነው	356
16.2 ስለዳዲስ አማኞች የክትትል ትምህርት የሚሰጥበት ዓላማ፡-	358
16.3 የጌታ ደቀ መዝሙርት በማድረግ ሂደት ትኩረት የሚደረግባቸው	358
16.3.1 መለወጥ - «በእእምሮአችሁ መታደስ ተለወጡ»	358
16.3.2 ጥምቀት- «ከሞቱ ጋር አንድ እንደን ዘንድ እንደተጠመቅን»	359
16.3.3 የመንፈስ ቅዱስ መላት- «ዛመናችሁ ጊዜ መንፈስ ቅዱስን ተቀበላችሁን?»	360
16.3.4 ጸሎት- «በየጸሎቱም ይተጉ ነበር»	361
16.3.5 ኅብረት- «ዘርናባስ ግን ወስዶ ወደ ሐዋርያት አገባው»	362
16.3.6 ቃሉን መማርና እንደ ቃሉ መኖር- «በቃሉ ብትኖሩ በአውነት ደቀ መዝሙርቱ ናችሁ»	363
16.3.7 ለጌታ ታማኝና ታላላቅ መሆን- «ራሱን ይካድ መስቀሉንም ተሸክሞ ይከተሉኝ»	365
16.3.8 ተልዕኮ- «አሥራ ሁለቱን አያስብ ላካቸው አዘዛቸው»	367

ክፍል 5: መልካም ሥራና የነቢይነት ተልእኮ 368

ምዕራፍ 17: መልካም ሥራ 368

- 17.1 «ባልንጀራዬ ማን ነው? 368
- 17.2 «ለድሀ የሚራራ እግዚአብሔርን ያከብራል» 370
- 17.3 መልካም ሥራ የክርስቶስን ፍቅር ይገልጻል 371

ምዕራፍ 18: ቤተ ክርስቲያንና የነቢይነት ተልዕኮዋ 373

- 18.1 ቤተ ክርስቲያን በኅብረተ ሰብ ውስጥ 373
- 18.2 ቤተ ክርስቲያንና መንግሥት 374
 - 18.2.1 እያንዳንዱ ክርስቲያን ከመንግሥት የሚጠበቅበትን ስለ ማድረግ 374
 - 18.2.2 በመንግሥት ሥራ ውስጥ ገብቶ ስለ መሥራት 375
 - 18.2.3 የእግዚአብሔርን ቃል የሚቃረን ትዕዛዝ በመጣ ጊዜ ቤተ ክርስቲያን ማድረግ የሚገባት 376
 - 18.2.4 ቤተ ክርስቲያን ለመንግሥት ባለ ሥልጣኖች እንድትጸልይ ስለ መታዘዝ 378
- 18.3 ቤተ ክርስቲያን የኅብረተ ሰብ የለውጥ (የእድገት) ምክንያት 379
- 18.4 ቤተ ክርስቲያን ለምድር የምትማልድ የምድር በረከት 381
- 18.5 ቤተ ክርስቲያን የምድር ጨው፣ የዓለም ብርሃን 385
- 18.6 ቤተ ክርስቲያን የምድር ጉበኛና ነቢይ 386

መደምደሚያ 388

ዋቢ መጽሐፍት 394

መግቢያ

የቀደመችዋ የሐዋርያት ዘመን ቤተ ክርስቲያን ምን ዓይነት ነበረች? ቤተ ክርስቲያን ለመሆኑ ታረጃለች? ትቀየራለች? የመጨረሻው ዘመን ቤተ ክርስቲያን መልክ ምን ያህል ይቀየራል?

አሠራር ልዩ ልዩ ሊሆን ቢችልም የኢየሱስ ክርስቶስ ቤተ ክርስቲያን ግን በዓመታት መካከል ያው ነች። ምንነቷ፣ ዓላማዋ፣ ተግባሯ፣ ግቧ፣ ሥልጣንዋ አይቀየርም።

በዚህ ርዕስ ይህን መጽሐፍ አንድጽፍ ያነሳሱኝ ሦስት ዋና ምክንያቶች ናቸው።

የመጀመሪያው በቤተ ክርስቲያን ውስጥ እግዚአብሔር አንደረዳኝ በተለያዩ አገልግሎቶች (የሽምግልና አገልግሎትን ጨምሮ) ሳገለግል የቆየሁ ቢሆንም እግዚአብሔርን የበለጠ ለማገልገል አንድችል ስለ ቤተ ክርስቲያን የበለጠ ለማወቅ የነበረኝ ፍላጎት ነው።

ሁለተኛው ደግሞ በተለይ በቅርብ ዓመታት በዓለም ዙሪያ በሚገኙ አብያተ ክርስቲያናት በተለይም በአገራችን ባለች ቤተ ክርስቲያን ጉልተው ለታዩ ችግሮች ከእግዚአብሔር ቃል መልስ ፍለጋ ነው።

ሦስተኛው ምክንያት በአገራችን የእግዚአብሔርን ክብር መገለጥና የመጎብኘት ወራትን እኔም እንደ ብዙ ወገኖች የምጠባበቅ ሲሆን ለዚህ ለምጠብቀው የመንፈስ ቅዱስ ጉብኝት ዘመን ከሚደረጉት ቅድመ ዝግጅቶች አንዱ የቤተ ክርስቲያን ምንነትና ተግባር የበለጠ በመረዳት ለመዘጋጀት እንዲረዳ በማሰብ ነው።

ይህን ሽክም (ሥራ) በልቤ ያደረገው እግዚአብሔር ነው። ጀምራ እጨርሰው ዘንድ የረዳኝም እርሱ ነው፤ ታላቅ ስሙ ይመስገን። አንባቢው ይህን መጽሐፍ ጠቃሚና የሚያንጽ ሆኖ ቢያገኘው እግዚአብሔርን ያመስግን።

እንዲሁም ረቂቁን በሙሉ ወይም በክፊል በማንበብ ጠቃሚ አስተያየታቸውን የሰጡኝን አቶ ሚሊዮን በለጠ፤ አቶ ማሙሻ ፋንታ፤ መጋቢ ማርቆስ ተፈራ፤ መጋቢ ምሕረቱ ሌጄ፤ አቶ ምሕረቱ ጴጥሮስ፤ መጋቢ ሥዩም ገ/ጸድቅ፤ አቶ ተሰማ ሎዴቦ፤ ዶ/ር ተስፋዬ ያዕቆብ፤ መጋቢ ጎሩይ ጽጌ፤ ወንጌላዊ ነገሥት ሶስት፤ አቶ ንጉሤ ቡልቻ፤ ዶ/ር አለም ባዘዘው፤ ዶ/ር አታላይ ዓለም፤ ቄስ ኪሮስ ላቀው፤ ቄስ ዓለሙ ሼጣ፤ ወንጌላዊ ዓለማየሁ ሀሰን፤ አቶ ዘሰለው አርጋው፤ ፕሮፌሰር ዝናቡ ገ/ማርያም፤ መጋቢ ጌቱ አያሌው፤ አቶ ጌታቸው በለጠ፤ ዶ/ር ግርማ አበበ፤ ወንጌላዊ ጥበቡ ተገኝ፤ መጋቢ ፍቃዱ ታደሰ፤ መጋቢ ፍጹም መክብብ እና ሌሎችንም ወንድሞችና አህቶች ክልብ አመሰግናቸዋለሁ። የቤተ

ክርስቲያን ጉዳይ የሁላችን መሆኑን በመገንዘብ በፍቅር ይህን አድርገዋልና እግዚአብሔር ይባርካቸው። ሆኖም ይህን መጽሐፍ አስመልክቶ የሚነሱ ማናቸውም ዓይነት አስተያየቶች ቢኖሩ ተጠያቂው ጸሐፊው ብቻ መሆኑን ለአንባቢያን በአክብሮት አገልጸለሁ።

የዚህ ጽሑፍ የመጀመሪያ ረቂቅ የተጠናቀቀው በ1986 ዓ.ም. ነበር። ረቂቁን በዚያ ዘመን በኮምፒውተር ታይኝ ያደረገችልኝን ታማኝ እህት ወ/ሮ መሠረት አባተን እግዚአብሔር ይባርካት። መጽሐፉ አልቆለት እንዲወጣ የእግዚአብሔር ጊዜ ባለመድረሱ ከ10 ዓመታት በላይ ተቀምጧል። አሁን ዘመን መጣና በ1997 ዓ.ም. ረቂቁ ተሻሽሎ ሲዘጋጅ በኮምፒውተር ታይፕ ያደረገልኝ ልጆቼ ምሕረት፣ ለላም፣ ጸጋና ፍቅር ናቸው። እነርሱም ለሕንጻው ሥራ ድንጋይ አቀብለዋልና ጌታ ይባርካቸው! አቤቱ አምላኬ ሆይ፡- በመገባዘንህ ወራት የአንተን ክብር የሚያገለግሉ ታማኝ ባሪያዎችህ አድርጋቸው።

በዚህ መጽሐፍ ዝግጅት በጸሎትና በሀሳብ የጀርባ አጥንት የሆነችው ውድ ባለቤቱ ብፅዓት በመሆኗ መጽሐፉን የጋራችን ያደርገዋል። ስለዚህ መጽሐፍ ሁለታችንም ብዙ ጸልየናል። ስለ ዛሬዋ ቤተ ክርስቲያን ሁኔታና ሊመጣ ላለው ዘመን ብዙውን አንባ ያፈለሰችው ብፅዓት ነች። እግዚአብሔር ይህን መጽሐፍ የአንባባዋ ዋጋ ያድርገው።

ይህ መጽሐፍ አምስት ክፍሎችና አስራ ስምንት ምዕራፎች አሉት። የመጀመሪያው ክፍል አጠር ባለ መንገድ ስለ ቤተ ክርስቲያን ምንነት፣ ተግባር፣ ሥልጣን፣ ዓላማና በቤተ ክርስቲያን ውስጥ ሲነሱ ስለሚችሉ ችግሮችና መፍትሔዎች የያዘ ክፍል ነው። ክፍል ሁለት የቤተ ክርስቲያን አንደኛውና ዋና ተግባር ስለሆነው እግዚአብሔርን ስለ ማምለክ ይገልጻል። ሦስተኛው ክፍል ስለ ማደግና እርስ በርስ መተናነጽ ነው። ማደግና መተናነጽ የቤተ ክርስቲያን ሁለተኛ ው ተግባር ሲሆን ሰባት ቁልፍ የሆኑ ተግባሮች በውስጡ ተካተዋል። በክፍል አራት የምናገኘው የቤተ ክርስቲያን ሦስተኛው ዋና ተግባር ስለሆነው ወንጌልን ስለ ማዳረስና ደቀ መዝሙር ስለ ማድረግ ነው። በክፍል አምስት የምንመለከተው አራተኛ የሆነውን የቤተ ክርስቲያን ተግባር ይህም ቤተ ክርስቲያን በኅብረተሰቡ ውስጥ ስለሚኖራት ተልዕኮና የነቢይነት አገልግሎቷ ነው።

አንባቢው እንደሚያስተውለው ይህ መጽሐፍ በርካታ ገጾች አሉት። የገጽ ብዛቱ አንጻቢን ጥቂት የሚያስደነግጥ ቢመስልም ዋናው ዓላማ ስለ ቤተ ክርስቲያን ምንነትና አገልግሎት በአንድ ቅጽ ለማቅረብ ስለተፈለገ ነው። ይህ መጽሐፍ እንደ ማጣቀሻና «ማኅ-ዋል» ሆኖ እንዲያገለግል ስለታለበ በዚህ ዓይነት ተዘጋጅቷል። ያም ሆኖ እያንዳንዱ ርዕስ በበቂ ሁኔታ ተብራርቷል ለማለት ያዳግታል። ለምሳሌ ስለ ቤተ ክርስቲያን አመራር ከምንነቱና ከመርሆው ያለፈ መርሆው እንዴት በሥራ ላይ እንደሚውል በዚህ መጽሐፍ ውስጥ በዝርዝር አልቀረበም። ይህን እግዚአብሔር ቢፈቅድ ስለ መንፈሳዊ መሪነት ጸሐፊው ለጎትመት እያዘጋጀ ባለው መጽሐፍ ለማቅረብ ያስባል።

መጽሐፉ በአብዛኛው የተመሠረተው በግል የጥሞና ጊዜዬ ካደረግሁት የመጽሐፍ ቅዱስ ጥናት ነው። ይህ ሥራ በዓይነቱ የመጀመሪያው ነው የሚባል አይደለም። ስለ ቤተ ክርስቲያን ብዙዎች በልዩ ልዩ ቋንቋ ጽፈዋል። እኔም ያነበብኳቸው ጥቂት አይደሉም። እግዚአብሔር በቸርነቱ በግል ያስተማረኝን፣ በተለያየ ሁኔታና

ጊዜ የተማርኩትንና መጽሐፍም ሳነብ ያገኘሁትን በማገናዘብ የሚታየውን ጉድለት (ክፍተት) ይሞላል፤ ስለ ቤተ ክርስቲያን የተሟላ መረዳት ይሰጣል ብዬ ያሰብሁትን እነሆ ለማቅረብ ሞክሬአለሁ።

የመጽሐፉ አጻጻፍ ስልት መጽሐፍ ቅዱሳዊ የሆነና ሚዛኑን የጠበቀ አቀራረብ መከተል ነው። መጽሐፍ ቅዱሳዊ የሆነው ለቤተ ክርስቲያን ከእግዚአብሔር ቃል ሌላ መመሪያ ስለሌላት ነው። ሚዛናዊ የሆነው ደግሞ የመጽሐፍ ቅዱስን መልእክትና ሙሉ እውነት በመያዝ ወደ ጤናማ መረዳት ለመድረስ ነው። መጽሐፍ «... ያለው ... ደግሞ ብሏልና» (ያዕ 2:11) እንደሚለው የመጽሐፍ ቅዱስን የተሟላ ትምህርትና የእግዚአብሔርን ምክር ሁሉ ሚዛናዊ በሆነ መንገድ ካልያዝን በስተቀር እድገት አይኖርም፤ ከኖረም «የተንጋደደ» ይሆናል።

ለእግዚአብሔር ቤት በቅንነት የሚገደው ማንም ክርስቲያን እንደሚመስክረው ባለገበት ዘመን ምሳሌያዊ አመራርና እግዚአብሔርን መፍራት የሚታይባቸው መሪዎች ቁጥር እየጨመረ ሳይሆን እየቀነሰና እያሸቆለቆለ ነው። ጅማራኛው እጅግ ውብ የነበሩ አገልጋዮች መንገዳቸው እየተበላሸባቸው፣ ፍጻሜያቸው እንደ ጅማራያቸው ውብ ያልሆነ ብዙ ናቸው። መቼም ቢሆን አብሮት ለመሥራት የሚስማማን ሰው ካገኘ እግዚአብሔር ያስጀመረውን መልካም ነገር ማስጨረስ ያውቅበታል፤ ይቻለዋል። ችግሩ ወዲህ ከእኛ በኩል ነው።

ዛሬ በአብዛኛዎቹ ቤተ ክርስቲያኖች መሪዎችና አገልጋዮች አብዛኛውን ጊዜአቸውን የሚያጠፉት የክበራታን ስፍራ ማን ይያዝ? በሚልና በተመሳሳይ አስተዳደራዊ ጉዳዮች ላይ ነው። እንዲሁም ሲሆን ጌታ ኢየሱስን ከቤቴና ከአለቅንቱ ይገፋታል። ለቤቴ ባይተዋር፤ ለአካሉ እንግዳ ያደርገታል። ከዚህም የተነሣ በየቤተ ክርስቲያኑ ችግሩ ሲያይል «ጣልቃ ግባ» ተብሎ የሚጠራ «አንድ ባለ መፍትሔ» እንጂ የቤቴ ባለቤት መሆኑ ታውቆ አስቀድሞ ወደ ችግር ከመገባቱ በፊት ሀሳብህ ምንድን ነው? ምን ትመክረናለህ? መንገድህን አሳየን! ምራጉንም! ተብሎ መጠየቁ እየቀረ ነው። ስለሆነም ቤተ ክርስቲያን የክርስቶስ ሳትሆን የሰው ወይም የክርስቶስና የሰዎች የጋራ ማኅበር ተደርጋ እየተቆጠረች መጥታለች።

ቤተ ክርስቲያንን በደሙ የዋጁት ኢየሱስ ክርስቶስ እርሱ ራስዋና ሙላቷ ነው። የቤተ ክርስቲያንን ባለቤትነት በተመለከተ የሰው ድርሻ ዜሮ ነው። ሰው የባለቤትነት ድርሻ ወይም ሥልጣን የለውም። ሰው የክርስቶስም «ወኪል» አይደለም። ኢየሱስ ክርስቶስ በሕያውነት በሁሉም ስፍራ ስላለ ቤተ ክርስቲያን በውክልና አትመራም። አካሉ በሆነችው በቤተ ክርስቲያንና በኢየሱስ ክርስቶስ መካከል ሕያው የሆነ ግንኙነት አለ። እርሱ ሌላውን ወክሎ «አገር ጥሎ» አልሄደም፤ ራሱን አልሰወረም። ደቀ መዛሙርቱን «እኔ ሁልጊዜ ከእናንተ ጋር ነኝ» ያላቸው በመሪነቱ፤ አብሮ በመሥራቱና ቤተ ክርስቲያንን በመመላቱ ነው። ሕዝቡ የእርሱ ነው። በጉቹ የእርሱ ናቸው። ሕንጻው የእርሱ ነው። እርሻው የእርሱ ነው።

በአንዳንድ ቦታ ቤተ ክርስቲያን የሚወደድና የሚከበር፤ ሐይ የሚልና የሚፈራ የቤተ ሰቡ መሪ (አባወራው) እንደሌለበት ወይም እንዳረጀበት ቤተ ሰብ መስለላች። ለቤተ ክርስቲያን የቤተ ሰቡ አባት እግዚአብሔር ነው። እግዚአብሔር እንደ ሽመገለ ተቆጥሮአል። ማስፈራቱ፤ መቆጣቱ፤ ግርማው ተዘንግቷል። ምነው ማስተዋላችን ተወስደ?

መለኪያችን ተበላሽቶብናል። በእሁኑ ዘመን በእግዚአብሔር ቤት ዓመፅ በጽድቅ ላይ አይሉ እየታየ ነው። እግዚአብሔርን ለማታለል ሞክረናል። የጌታ ባሕርያት የሆኑት የዋህነትና ትሕትና ከቅጥር ውጭ ተጥለዋል። በመቅደሱ በብዛት እንከማቻለን፤ በፊቱም ለመታየት እንሰበሰባለን፤ በልባችን ከእርሱ ርቀን በአፋችን ብዙ እንዘምራለን። «በአፋቸው ብቻ ወደዱት፤ በአንደበታቸውም ዋሹበት፤» (መዝ 78:36) እንደተባለው የሽንገላ ዝማሬ - የማደናገር ዘመን ነው።

ሌሎችም «የፍርድ እምላክ ወዴት አለ?» (ሚል 2:17) ይላሉ። በሚሆነውና በሚያየት እዝነው ለክፉዎች የበለጠ እየተከናወነላቸው ጸድቃን ግን ሲጎሳቆሱ በማየት «ክፉም የሚሠሩ ጸንተዋል፤ እግዚአብሔርንም ይፈታተናሉ። ያመልጣሉም» (3:15) ይላሉ። በእምነት መጠበቅ ተስናለቸው እግዚአብሔር በዓመፀኛው አካሄድ ደስ የሚለው እየመሰላቸው እግዚአብሔር «በጸድቁና በኃጢአተኛው መካከል፤ ለእግዚአብሔር በሚገዛውና በማይገዛው መካከል» (3:18) በጽድቅ እንደሚፈርድ በመዘንጋት እርሱን መጠበቅ ከንቱ መስሏቸዋል።

በዚህ ሁሉ ውስጥ ግን «የእግዚአብሔር ቅሬታዎች» በየዘመናቱ እንደ ነበሩ በዚህም ዘመን በእግዚአብሔር ዓይን የታዩ፤ እግዚአብሔር የሚያውቃቸው፤ «እግዚአብሔርን የሚፈሩ» (3:16) ይኖራሉ። እነዚህ እግዚአብሔርን እንደ አባት እያከበሩ፤ እንደ ታላቅ ንጉሥነቱ እየፈሩት፤ እንደ እምላክነቱ በፊቱ መንገዳቸውን በእርሱ እያስመረመሩ ያለ ነውር የሚመለሉ ናቸው። እግዚአብሔርን የሚፈሩት በጥርጣሬና ባለማመን ሳይሆን በእምነት ጸንተው ሳይታክቱ የእርሱን መምጣት ሲጠባበቁ የሚቆዩ ናቸው።

«እግዚአብሔርን የሚፈሩ እርስ በእርሳቸው ተነጋገሩ እግዚአብሔርም አደመጠ፤ ሰማም እግዚአብሔርንም ለሚፈሩ፤ ስሙንም ለሚያስቡ የመታሰቢያ መጽሐፍ በፊቱ ተጻፈ» (3:16) ይላል። መጽሐፉ ደግሞ ይገለጣል። እግዚአብሔርን በመፍራት የኖሩት በፊቱ የሚታሰቡበት ዘመን ይመጣል። «... እኔንም በማይፈሩ ላይ ፈጣን ምስክር እሆንባቸዋለሁ» (3:5) የሚል ጌታ እርሱን የሚፈሩትን ደግሞ «እኔ በምሠራበት ቀን እነርሱ የእኔ ገንዘብ ይሆናሉ» (3:17) ይላቸዋል።

ከዚህ አነጻር ይህ መጽሐፍ ለምክርና ለእርማት የተጻፈ ነው። «እናስተውልና እንመለስ» የሚል ጥሪም ይዟል። ስለ ቤተ ክርስቲያን መጽሐፍ ቅዱሳዊ የሆነውን እውነት አጉልቶ በማሳየት የዛሬዋ ቤተ ክርስቲያን የት ላይ እንዳለች፤ ምን እንደጎደላት፤ የትኛውን እንደጣለች፤ የትኛውን ደግሞ አጠናክራ ልትይዘው እንደሚገባ ያሳያል። መስታወት ለፊት እንደሆነ እውነት ለቤተ ክርስቲያን ነው።

የመጽሐፉ ዓላማ በእሁኑ ዘመን በቤተ ክርስቲያን የሚታየውን ችግር (እድፍ) ከማቃለል ያለፈ ነው። የመጽሐፉ ዋና ዓላማ የቤተ ክርስቲያን መልክና ውበት ወደ ቀደመው የሐዋርያት ዘመን እንዲመለስ መርዳት ነው። በአጠቃላይ የቤተ ክርስቲያን ምንነትንና ተግባሮቿን ስፋ ባለ መንገድ በማቅረብ ቤተ ክርስቲያን ኢየሱስ ክርስቶስ ወደ መሠረታት የቀደመ ዓላማ፤ ተግባርና ሕይወት እንድትመለስ ማነሣሣት ነው። ይህ መጽሐፍ ዛሬ በኢትዮጵያ የምትገኘውን ቤተ ክርስቲያን በሐዋርያት ዘመን ወደነበረችው ዓይነት እውነተኛዋ መጽሐፍ ቅዱሳዊ ቤተ ክርስቲያን እንድትመለስ ካገዘ ዓላማው ተሟልቷል ማለት ነው።

ስለዚህ የዚህ መጽሐፍ ዋና ዓላማ የቤተ ክርስቲያንን መጽሐፍ ቅዱሳዊ መልክ በማሳየት ከወደቅንበት እንነሣ፤ ወደ ቀደመው መንገድ እንመለስ የሚል ጥሪ ለማቅረብ ነው። አረም የበዛበትን እርሻ ትጉህና አስተዋይ ገበሬ ወቅቱ ሳያልፍ ገልብጦ ያርሰው የለምን!!! ዛሬ በቤተ ክርስቲያን ብዙ ዓይነት አረም በዝቷል። ቤቱ ጥቀርሻ ለብሏል። መልኩና ሽታው እየተቀየረ ነው። ቤተ ክርስቲያንን ገልብጦ ማረስ (ማለትም መታደስ መጽሐፍ ቅዱሳዊ ወደሆነውና ወደ ቀደመው ዘመን መመለስ) ይገባል። ይህ የሰው ሥራ አይደለም። ይህ ለአካሉ ራስ የሆነው የጌታ ኢየሱስ ክርስቶስ ሥራ ነው። አሜን ያድርገው።

በተጨማሪም ከመጽሐፉ ዓላማዎች አንዱ በሀገራችን እግዚአብሔር ያመጣዋል ብለን ለምንጠብቀው መንፈሳዊ መነቃቃትና ተሐድሶ የማስተናገጃውን አቁማዳ ለማዘጋጀትና መንገድ ለመጥረግ ነው። ይህ ሲሆን ሳለ በተለያዩ አገሮች በሪቫይቫል ጊዜ የታዩ ስህተቶችን ለማረም ወይም ላለመድገም አስቀድሞ ዝግጅት ለማድረግ ይረዳል። ሪቫይቫል የእግዚአብሔርን ጉብኝትና ማዳኑን በሚጠባበቁ ሰዎች ጸሎት የሚወለድ ቢሆንም አስቀድሞ ግን መፈለግን የሚሰጥ እግዚአብሔር ነው። ማድረግም የእርሱ ነው። በምድር ላይ የእግዚአብሔርን ታላቅ ጉብኝት የምታስተናግድ የክርስቶስ አካል የሆነችው ቤተ ክርስቲያን ብቻ በመሆኗ የቤተ ክርስቲያንን ምንነት፣ የውስጥ ሕይወቷንና አሠራሯን ከእግዚአብሔር ቃል ማወቅና ማጥናት ሪቫይቫሉ በጀመረ ጊዜ በተሻለ ሁኔታ ለመቀበል፣ ለማስተናገድና እንደነደደ ለረጅም ዘመን እንዲቆይ ያስችላል።

በመጨረሻም እንዲህ ባለ የከበረ ርዕስ ላይ ለመጻፍ የሚገባኝ አድርጌ ራሴን እንደማልቆጥር ለውድ እንባቢዎች ለመግለጽ እወዳለሁ። ይህም ቤተ ክርስቲያን እግዚአብሔር በዚህ ዘመን የገለጣት የቀደመ ምሥጢሩ በመሆኗና በጌታ ኢየሱስ ክርስቶስና አካሉ በሆነችው ቤተ ክርስቲያን መካከል ያለው እንድነት «ታላቅ ምሥጢር» (ኤፌ 5:32) ስለሆነ ነው። ምሥጢርን ሁሉ ማን ይረዳል? ማንስ ይገልጻል?

እንግዲህ ጌታ በረዳኝ መጠን የተረዳሁትን ለማቅረብ ሞክራለሁ። እንባቢው ይህን የቀረበለትን በጥምና በማንበብ በሕያው ቃሉ ይመዝነው። የሁላችንም ዳኛ ቃሉ ነውና። ምናልባት በእንባቢው ሚዛን ጸሐፊው እንደሚገባ ያልገለጸው (ወይም «ያልተረዳው») ነጥብ ያለ ከመሰለው አስተያየቱን በቀጥታ ለጸሐፊው ቢያደርስ እርስ በርስ ለመማር ይረዳናል - ይህ የመተናነጽ አንዱ መንገድ ነው።

ጌታ እንባቢዎችን ይባርክ።

ክፍል 1

የቤተ ክርስቲያን አጠቃላይ ገጽታ

ይህ ክፍል ስለ ቤተ ክርስቲያን ምንነት፣ ሥልጣን፣ ዓላማና ተግባር ጠቅለል ባለ መልኩ የሚገልጽ እንዲሁም ከውስጧ የሚነሱና ከውጪ የሚመጡባትን ችግሮች የሚያመለክት፣ መፍትሔዎችንም የያዘ ቀዳሚ ክፍል ነው። ይህ ክፍል ከዚህ በኋላ ለሚከተሉት ክፍሎችና ምዕራፎች እንደ መሠረት ሊያገለግል የሚችል በመሆኑ አንባቢው ቢያስተውለው መልካም ይሆናል።

ምዕራፍ 1

የቤተ ክርስቲያን ምንነት

«ቤተ ክርስቲያን» የሚለው ቃል (ሐረግ) በአማርኛ የሚለጠው ቀጥተኛ ፍቺ «የክርስቲያን ቤት» የሚል ሲሆን ቤተ መንግሥት፣ ቤተ ክህነት፣ ቤተ መዘክር እንደሚሉት ሐረጎች ሁሉ ትርጉሙ የሚያሳውቀው ቦታውንና ያም ቦታ ወይም ቤት ለምን አገልግሎት እንደሚውል ነው።

የእንግሊዝኛው ቃል «ቸርች»² የሚለው ደግሞ «ኩሪያኮስ» ከሚል የግሪክ ቃል የተገኘ ሲሆን ትርጉሙም የጌታ የሆነ ማለት ነው። ሆኖም ቤተ ክርስቲያን ለሚለው መጠሪያ የግሪክ ሥርወ-ቃሉ «ኤክሌሽያ»³ ሆኖ ከግሪኩ ቃል በመመሥረት የእንግሊዝኛ ቀጥተኛ ትርጉሙ «ኤክሌሲያስቲካል» ነው። ይህም

² የ«ቸርች» የእንግሊዝኛ መዝገበ ቃላት ትርጉሙ እንደሚከተለው ነው። The Oxford Advanced Learner's Dictionary defines church as 1. building used for public Christian worship, and 2. all Christians regarded as a group. The English word, Church is derived from the Greek *kuriakos* (which means belonging to the Lord), but *kuriakos* stands for another Greek word *ekklesia* (whence "ecclesiastical"), denoting an assembly. In Hebrew the equivalent term is *migra*. በመጽሐፍ ቅዱስ ውስጥ ቤተ ክርስቲያን (እና አብያተ ክርስቲያናት) የሚለው ቃል የሚገኘው በአዲስ ኪዳን ሲሆን 114 ጊዜ ያህል ተጽፎአል።

³ *ekklesia* (ek-klay-see-ah) Strongs Exhaustive Concordance of the Bible defines as follows:- *ekklesia*: a calling out. i.e. a popular meeting, especially a religious congregation; assembly. ለምሳሌ በሐዋ 7:38 «ይህ ሰው በሲና ተራራ ከተናገረው መልአክና ከአባቶቻችን ጋር በምድረ በዳ በማገበሩ ውስጥ የነበረው ነው» በሚለው ማጣራ ለሚለው ቃል የተሰጠው የግሪክ ቃል *ekklesia* ነው። ይህን ቃል King James and New American Standard Versions "church" ሲሉት New International Version - congregation ይለዋል።

ማለት ስብስብ፤ ማኅበር ወይም ጉባኤ ማለት ነው። ስለሆነም ቤተ ክርስቲያን ማለት መሠረታዊ ትርጉሙ ጉባኤ ወይም ማኅበር ማለት ነው።

ቤተ ክርስቲያን ሰዎች በበጎ ፈቃዳቸው በመስባስብና በመደራጀት ያቋቋሟት የራሳቸው ማኅበር ወይም ለአንድ ግብ የመሠረቷት ድርጅት አይደለችም። ቤተ ክርስቲያን በምድር ላይ ከሚገኙ ማናቸውም ዓይነት ማኅበራት ወይም ጉባኤዎች የተለየች ነች። ቤተ ክርስቲያን የእግዚአብሔር ሕዝብ፤ የእግዚአብሔር ማኅበር፤ የእግዚአብሔር ጉባኤ ናት። ቤተ ክርስቲያን ሕያው የሆነች የክርስቶስ አካሉና የእርሱ መሳቱ ናት።

እንዲሁም በብሉይ ኪዳን የመገናኛው ድንኳን፤ የማደሪያው ድንኳንና ቤተ መቅደስ የእግዚአብሔር ቤት ይባል እንደ ነበረ ሁሉ በአዲስ ኪዳንም ቤተ ክርስቲያን የሚሰው ስያሜ ሕዝቡ እግዚአብሔርን ለምሥጢክ የሚገናኝበትን ስፍራ ወይም ቤት (ዮሐ 2:16) ያጠቃልላል።

1.1 ቤተ ክርስቲያን፡- የእግዚአብሔር ሕዝብ

ቤተ ክርስቲያን ሰማያዊ ጥሪ ተቀብለው (ዕብ 3:1) ከዓለም የተለዩ ወይም የወጡ (2ቆሮ 6:16-18)፤ በክርስቶስ ኢየሱስ ደም የተዋጁ (ኤፌ 1:7)፤ በኢየሱስ ክርስቶስ በማመን ያመኑ ተወልደው አዲስ ፍጥረት የሆኑ (ዮሐ 3:16፤ 20:31፤ ኤፌ 2:14-16) ሰዎች ስብስብ ወይም ጉባኤ ናት። ቤተ ክርስቲያን ከዓለም ወጥተው የእግዚአብሔር ልጆች እንዲሆኑ (ሮሜ 9:26)፤ ለኅብረት (1ቆሮ 1:9)፤ ለነጻነት (ገላ 5:13)፤ ለሰላም (ቆላ 3:15)፤ ለቅድስና (ሮሜ 1:7)፤ ለመመስከር (1ጴጥ 2:9)፤ ለመከራ (1ጴጥ 2:20-21)፤ ለዘላለም ሕይወት (1ጢሞ 6:12) እና ለክብር (ፊሊ 3:14፤ ዕብ 3:1፤ 1ጴጥ 5:10) የተጠሩ ሰዎች ማኅበር ናት።

ቤተ ክርስቲያን ከዚህ ዓለም ሸሽተው ወደ ልጁ ወደ ኢየሱስ ክርስቶስ መንግሥት የፈለሱ (ቆላ 1:13)፤ እንደ ጌታ ኢየሱስ ክርስቶስ ሁሉ በዓለም ያሉ ነገር ግን ከዓለም ያይደሉ (ዮሐ 17:14-16) ሰዎች ስብስብ ናት። ቤተ ክርስቲያን መንፈሳዊ ቤት ለመሆን የተጠሩ የሕያዋን ድንጋዮች (ይህም የእግዚአብሔር ሕዝብ) ስብስብ ናት (1ጴጥ 2:5)። የሕያው እግዚአብሔር ቤተ ክርስቲያን የእውነት ዓምድና መሠረት ናት (1ጢሞ 3:14-15)።

ቤተ ክርስቲያን የአማኞች ማኅበር ናት። በሐዋ 2:44፤ 4:32 ላይ «ያመኑትም» እንደሚል በጋራ ያላቸው ባሕርይ እምነት ነው፤ በኢየሱስ ክርስቶስ አዳኝነት ማመናቸው። አብርሃም ለሚያምኑት ሁሉ አባት ተብሎ የተጠራው በብሉይም ሆነ በአዲስ ኪዳን የእግዚአብሔር ሕዝብ መሆን የሚቻለው በእምነት ብቻ ስለሆነ ነው። «አብርሃም አመነ ጽድቅም ሆኖ ተቆጠረለት» (ሮሜ 4:3) ይላልና።

⁴ እንዲሁም እንደ በአንድ ቦታ እንዳለው «What the soul is in the body, that Christians are in the World» ማለትም ነፍስ በሥጋ ውስጥ እንደሆነች ሁሉ ክርስቲያኖችም በዓለም ውስጥ ናቸው።

የቤተ ክርስቲያን ትርጉም ሕዝብን (ሰዎችን) የሚያመለክት በመሆኑ በሐዋ 14:27 «ቤተ ክርስቲያንን ስብስበው» ሲል በሐዋ 15:3 ደግሞ «ቤተ ክርስቲያንም በመንገድ እየረዳቸው» ይላል። በሌላም ቦታ «እግዚአብሔር ለስሙ የሚሆንን ወገን ከአሕዛብ ይወስድ ዘንድ...» (ሐዋ 15:14) ተብሎ እንደ ተጻፈ በክርስቶስ ኢየሱስ ደም የታጠቡ ሁሉ የእግዚአብሔር ወገን፣ የእግዚአብሔር ሕዝብ ሆነዋል።

እግዚአብሔር በብሉይ ኪዳን አስቀድሞ በአብርሃም ሕዝብን ለራሱ መረጠ። ይህን ሕዝብ እግዚአብሔር ከግብጽ ጠራው። ይህንም ሕዝብ የራሴ፣ ሕዝቤ ብሎ ጠራው። እስራኤላውያንን «የቀባሷቸውን አትዳስሱ፤ በነቢያቱም ክፉ አታድርጉ ብሎ፤ ሰው ግፍ ያደርግባቸው ዘንድ አልፈቀደም፤ ስለ እነርሱም ነገሥታትን ገሠጸ» (መዝ 105:14-15) ተብሎ እንደተጻፈ። በአዲስ ኪዳን ቤተ ክርስቲያን በእግዚአብሔር የተጠራ የእግዚአብሔር ሕዝብ ነው።

በብሉይ ኪዳን እግዚአብሔር የራሱ ሕዝብ እንዲሆን እስራኤልን መረጠ ((ሐዋ 13:17)። በአዲስ ኪዳን ቤተ ክርስቲያን «የእግዚአብሔር እስራኤል»⁵ ተብላለች (ገላ 6:16)።

በብሉይ ኪዳን እስራኤልን በጎች ይላቸዋል (2ሳሙ 5:2፣ 7:7፣ 1ዜና 17:6)። በአዲስ ኪዳን አማኞችን በጎቼ ይላቸዋል (ዮሐ 21:15-17)። እግዚአብሔር ለመረጠው ሕዝብ የራሴ ብሎ ለሚጠራው ጠባቂና አረኛ ነው።

ስለሆነም በአዲስ ኪዳን ስለ ቅዱሳን (ስለ ቤተ ክርስቲያን) እንዲህ ተጽፏል፤

እናንተ ግን ከጨለማ ወደሚደነቅ ብርሃኑ የጠራችሁን የእርሱን በጎነት እንድትነግሩ የተመረጠ ትውልድ የንጉሥ ካህናት ቅዱስ ሕዝብ ለርስቱ የተለየ ወገን ናችሁ፤ እናንተ ቀድሞ ወገን አልነበራችሁም አሁን ግን የእግዚአብሔር ወገን ናችሁ፤ እናንተ ምሕረት ያገኛችሁ አልነበራችሁም አሁን ግን ምሕረትን አግኝታችኋል (1ጴጥ 2:9-10)

በብሉይ ኪዳንም እንዲሁ ለእስራኤል እንዲህ ተብሏል «አሁንም ቃሌን በእውነት ብትስሙ ኪዳኔንም ብትጠብቁ ተቃርቡ ሁሉ የእኔ ናትና ከአሕዛብ ሁሉ የተመረጠ ርስት ትሆኑልኛላችሁ፤ እናንተም የካህናት መንግሥት የተቀደሰም ሕዝብ ትሆኑልኛላችሁ። ...» ((ዘጸ 19:5-6)። በብሉይ ኪዳን እስራኤል «የካህናት

⁵ "የእግዚአብሔር እስራኤል" (ገላ 6:16)። ሐዋርያው ጳውሎስ በዚህ ክፍል በቀደሙት ቁጥሮች (12-15) ከአሕዛብ ወገን ሆነው በክርስቶስ ያመኑትን ሰዎች ከእምነት በተጨማሪ መገረዝም ያስፈልጋችኋል ብለው የሚያስቸግሯቸውን በሚመለከት ይህን የሚያደርጉት ለትምክህታቸው እንጂ ለጽድቅ እንዳይደለ ይገልጻል። ይህም የማይጠቅም ነው። የሚጠቅመው ግን አዲስ ፍጥረት መሆን ነው። ይህም የእግዚአብሔር እስራኤል መሆን ነው። የመገረዝ ኪዳን እንደተሰጣቸው በትውልድ እስራኤላዊ ለሆኑት ብቻ ሳይሆን በክርስቶስ መስቀል በኩል እስራኤላዊ የሆኑት - በእምነት የአብርሃም ልጆች ለሆኑት። *Israel of God*. In contrast to "Israel according to flesh" (a literal rendering of the Greek for "people of Israel" in 1Co 10:18), the NT church, made up of believing Jews and Gentiles, is the new seed of Abraham and the heir according to the promise (3:29; cf. Ro 9:6; Php 3:3)

መንግሥት» ስትሆን (ዘጸ 19:6) በአዲስ ኪዳን ቤተ ክርስቲያን «ቅዱሳን ካህናት»፤ «የንጉሥ ካህናት» የሆኑ ሰዎች ማኅበር ናት። «መንግሥትም ለአምላኩና ለአባቱ ካህናት አንድንሆን ላደረገ» (ራእ 1:6) ክብር ይሁን።

አንድ መንፈስ የጠጣ፤ አንድ አካል የሆነ፤ አንድ ሕዝብ ነው። ቅዱስ ሕዝብ፤ የተሰየ ወገን ነው (1ጴጥ 2:9)። ለዚህ ሕዝብ ምልክቱ ወይንም መሰያው ሁሉም በክርስቶስ ደም የታጠበ መሆኑ ነው፤ መሰያው ሁሉም የአንድ አካል ክፍል (ብልት) መሆኑ ነው፤ መሰያው ለእግዚአብሔር የተሰየ ስለሆነ ቅድሳናው ነው። አንድ አካል፤ አንድ ወገን፤ አንድ ሕዝብ መሆኑ። ይህ ሕዝብ አንድ ወገንና አንድ ሕዝብ ለመሆን ከብዙ ወገን፤ ከብዙ ቋንቋ የተጠራ ነው። በተለያየ አገር የሚኖሩ፤ የተለያየ ቋንቋ የሚናገሩ ሰዎች፤ በተለያየ ዘመን የነበሩ፤ አሁን በምድር ያሉትና ወደፊትም የሚመጡ ሁሉ የእግዚአብሔር የሆኑት አንድ ሕዝብ ናቸው። አንድ ጌታ፤ አንድ መንግሥት፤ አንድ አገር፤ አንዲት ከተማ አላቸው (ፊሊ 3:20፤ ራእ 5:9-10)።

በቤተ ክርስቲያን ውስጥ በአማኞች መካከል ምንም ዓይነት የዘርና የወገን፤ የጾታ ወይም የደረጃ ልዩነት ሳይኖር ሁሉም እኩል የእግዚአብሔር ልጆችና (ገላ 3:26-28፤ ቲቶ 3:5-7) በክርስቶስ ኢየሱስ አንድ አዲስ ሰው የሆኑ ናቸው (ኤፌ 2:15)። መጽሐፍ እንደሚል አሮጌውን ሰው ከሥራው ጋር በመግፈፍ የፈጠረውን ምሳሌ እንዲመስል አዲሱን ሰው በለበሱ መካከል በልዩነት መኖር አልተቻለምና (ቆላ 3:9-11)።

በመጽሐፍ ቅዱስ ውስጥ ቤተ ክርስቲያን በአንድ አካባቢ ወይም ቦታ ለተሰበሰቡ አማኞች መጠሪያነት ሲውል በኢየሩሳሌም የነበረች ቤተ ክርስቲያን (ሐዋ 8:1)፤ በባቢሎን ያለች ቤተ ክርስቲያን (1ጴጥ 5:13)፤ በአንጾኪያ ያለች ቤተ ክርስቲያን (ሐዋ 13:1) ይላል። በብዙ ቦታ ያሉትን በአንድነት ሲገልጽ አብያተ ክርስቲያናት (ሐዋ 9:31) ሲል እንዲሁም በዓለም ዙሪያ ያሉትን በአንድነት ሲገልጽ ቤተ ክርስቲያን ይላል (1ቆሮ 10:32)። ስለሆነም ቤተ ክርስቲያን ማለት የእግዚአብሔር ሕዝብ ማለት በመሆኑ በአንድ በተወሰነ ቦታ የሚገኙ አማኞችን (ማቴ 18:17፤ ሐዋ 8:1፤ 11: 26:14-23፤ ሮሜ 16:15፤ 2ተሰ 1:4)፤ በአንድ ቦታ የተሰበሰበን ጉባኤ ወይንም ማኅበር (1ቆሮ 14:5፤ 19፤ 23)፤ በምድር ሁሉ ላይ የሚገኙ የእግዚአብሔር ሰዎችን (1ቆሮ 10:32፤ ገላ 1:13፤ ቆላ 1:24) እንዲሁም በዓመታት መካከል የነበሩ ክርስቲያኖችን ሁሉ (ዕብ 12:22-24) ያጠቃልላል።

ፊንድ ሕዝብ፡- በምድር ያሉ ሰዎች በቋንቋ፤ በዘር፤ በባሕል፤ በአካባቢ ወዘተ የተለያዩ ሲሆኑ ከአንድ ዘር የሆኑ ወይንም የጋራ ቋንቋ ያላቸው ሰዎች በአንድነት ሕዝብ ተብለው ይታወቃሉ። ከብዙ ወገን ወይም ቋንቋ የሆኑት ደግሞ ሕዝቦች ተብለው በብዙ ይጠራሉ። ይህም ብዙና የተለያዩ የሕዝብ ስብስብ መሆናቸውን ሲያመለክት ነው። መጽሐፍ ቅዱስ የሚያስተምረው ደግሞ በምድራዊ አካላልና አጠራር ከተለያዩ አካባቢ፤ ዘር፤ ጎሳ፤ ቋንቋ፤ ባሕል፤ ቀለም ወዘተ ቢሆኑም በአንዱ በእግዚአብሔር ልጅ በጌታ ኢየሱስ ክርስቶስ ደም የታጠቡ ሁሉ ከማይጠፋው ከሰማያዊ ዘር የተወለዱ አዲስ ፍጥረት በመሆናቸው «ሕዝቦች» አይደሉም አንድ ሕዝብ ናቸው። በቁጥር እጅግ ብዙ ናቸው ግን ሁሉም ከአንድ ዘር ተወልደዋል፤ አንድ አባት አላቸው። (ለምሳሌ ራእ 18:1-3ን ከ18:4 ጋር ያስተያየ)።

የክርስቶስ አካል የሆነችው ቤተ ክርስቲያን አንድ አካል (አንድ ቤተ ክርስቲያን) ሆና ላለ ቤተ ክርስቲያን በምድር ያለውን የእግዚአብሔር ሕዝብና በሰማይም ያሉትን «የበኩራት

ጌታ ኢየሱስ ሲናገር ማቴ 16:18 ላይ «ቤተ ክርስቲያን እሠራለሁ» ነው ያለው። ቤተ ክርስቲያኖችን አይደለም በነጠላ ቤተ ክርስቲያን እንጂ። ስለሆነም ቤተ ክርስቲያን አንድ ነች። የክርስቶስ አካል አንድ ነች። በኢየሩሳሌም፣ በአንጾኪያ፣ በየቦታው አብያተ ክርስቲያናት ይኖራሉ። እነዚህ በቦታ ወይም በአካባቢ እየተለዩ የሚጠሩ ሲሆኑ ሁሉም በአንድ ላይ አንድ ቤተ ክርስቲያን (አንድ አካል) ናቸው። አንድ ራስ አለ እርሱም ክርስቶስ ኢየሱስ ነው። ስለሆነም ቤተ ክርስቲያን በምንነቷ፣ በዓላማዋ፣ በተግባሯ አንድ ነች።

1.2 ቤተ ክርስቲያን፡- የኢየሱስ ክርስቶስ አካሉና ሙላቱ

1.2.1 አካሉ ናት

ቤተ ክርስቲያን የክርስቶስ አካል የሆነችና በእርሱ ሥልጣን ሥር የምትኖር (ኤፌ 1:22-23፣ 5:29፣ ቆላ 1:18) ሕያው አካል ናት። እርሱ ነው የወደዳት (ኤፌ 5:25)፣ ያዳናት፣ የሚመግባት፣ የሚንከባከባት። ቤተ ክርስቲያን ራስ ለሆነው ለኢየሱስ ክርስቶስ ትዝላለች። የቤተ ክርስቲያን ራስ ክርስቶስ ነው (ቆላ 1:18)።

ቤተ ክርስቲያን እግዚአብሔር በዚህ ዘመን የገለጣት የቀደመ ምሥጢሩ ናት። በክርስቶስና በቤተ ክርስቲያን መካከል ያለው ግንኙነት ታላቅ ምሥጢር ነው

ማኅበር» (ዕብ 12:23) ሁሉ ያጠቃልላል። ይህች ሁሉን አቀፍ የሆነችው በምድርና በሰማይ ያሉትን የምታጠቃልለው ዓለም አቀፋዊቷ (universal) ቤተ ክርስቲያን ተብላ ትታወቃለች። በምድር ላይ በየሀገሩና በየቦታው የሚገኘው የእግዚአብሔር ጉባኤ - አጥቢያ ቤተ ክርስቲያን ወይም የምዕመናን ማኅበር ይባላል።

ምሥጢር (Gk: musterion፣ Eng: mystery) ተራ ትርጉሙ «ለመረዳት የሚያዳግት ወይም የማይቻል» ማለት ነው (ዳን 2:18:19)። «ምሥጢርን የሚገልጥ አምላክ በሰማይ ውስጥ አለ» (ዳን 2:28)።

ምሥጢር ደግሞ ጉዳዩን በሚያውቀው ሰው ወይም ጥቂት ሰዎች ብቻ የሚታወቅና ተደብቆ የተያዘ ነገር ማለትም ይሆናል።

ምሥጢር በመጽሐፍ ቅዱስ ተደብቆ መኖር ያለበት ሰውና ነገር ሳይሆን ሰውና የነበረና የተገለጠ የሚል ትርጉም አለው። ምሥጢር በአዲስ ኪዳን ከቤተ ክርስቲያን ጋር በተያያዘ አጠር ያለ ትርጉም በእግዚአብሔር ብቻ የሚታወቅ፣ የእግዚአብሔር የዘላለም አላብ ከዘላለም ተደብቆ የኖረ በአዲስ ኪዳን እግዚአብሔር እንደ ፈቃዱ ለባሪያዎች የገለጠው ማለት ነው። ስለሆነም ምሥጢር የሚለው ቃል የተሰወረና የተገለጠ የሚለትን ሁለት ዋና ሀሳቦች ይዟል። ስለዚህ «ለአናንተ የእግዚአብሔርን መንግሥት ምሥጢር መውቅ ተስጥቷችኋል» (ማር 4:11) እንደሚል ምሥጢር ማለት የተገለጠ-ሰው ማለት ይቻላል።

በአንድ ወንድና በአንዳት ሴት መካከል በሚደረግ ንጹህ ጋብቻ አንድ ሥጋ መሆን በክርስቶስና በቤተ ክርስቲያን መካከል ያለውን የግንኙነት ጥልቅ ምሥጢር ያመለክታል።

በእግዚአብሔር ቃል ውስጥ ወደፊት የሚከናወን፣ ምሥጢር ሆነው ላለ እግዚአብሔር ግን አሁን የገለጣቸው አሉ። ለምሳሌ የአስራአል ሁሉ መዳን (ሮሜ 11:25-26)፣ የዓመፅ ምሥጢር (2ተሰ 2:7)፣ የቅዱሣን ትንሣኤና ሙታን የማይበሰብሱ ሆነው መነሣታቸው

(ኤፌ. 5:32):: ይህ ምስጢር አስቀድሞ በሰው ያልታወቀ በእግዚአብሔር ዘንድ ብቻ ታውቆ የኖረ ነገር ግን አሁን በእዲስ ኪዳን እግዚአብሔር ለሰው የገለጠው እውነት ነው። የእግዚአብሔር የቀደመ ህሳብ በሰማይና በምድር ያሰውን ሁሉንም ነገር በክርስቶስ ኢየሱስ ለመጠቀሉ ነው። ይህ በእግዚአብሔር ዘንድ ብቻ ይታወቅ የነበረ የቀደመ ምስጢር (ኤፌ. 1:9-10) ዘመኑ በደረሰ ጊዜ ጌታ እግዚአብሔር ይህን ምስጢር ገለጠው። ይህም ምስጢር ሰውን ሁሉ በሚያድነው በኢየሱስ ክርስቶስ በማመን አሕዛብ ከአይሁድ ጋር የአንዱ የክርስቶስ አካል ብልቶች መሆናቸው ነው (ኤፌ. 3:3-6፣ ሮሜ 16:25):: ይህ እውነት ድብቅ መሆኑ ቀርቷል። ሐዋርያው ጳውሎስ «ሰው እኛን ... እንደ እግዚአብሔር ምስጢር መጋቢዎች ይቆጠረን» (1ቆሮ 4:1) እንደሚል ይህ ምስጢር አሁን ለሁሉም የተገለጠ ሆኗል። ሐዋርያው ስለዚህ አስደናቂ የእግዚአብሔር ምስጢር ሲገልጽ እንዲህ ይላል፡-

... ይህን ምስጢር በመግለጥ አስታወቀኝ፤ ይህንም ስታነቡ የክርስቶስን ምስጢር እንዴት እንደማስተውል ልትመለከቱ ትችላላችሁ፤ ይህም፡- አሕዛብ አብረው እንዲወርሱ፤ በአንድ አካልም አብረው እንዲሆኑ፤ በወንጌልም መስበክ በክርስቶስ ኢየሱስ በሆነ የተስፋ ቃል አብረው እንዲካፈሉ፤ ለቅዱሳን ሐዋርያትና ለነቢያት በመንፈስ አሁን እንደተገለጠ በሌሎቹ ትውልዶች ዘንድ ለሰው ልጆች አልታወቀም (ኤፌ. 3:3-6)::

ምስጢሩ አሕዛብ ከሚያምኑ እስራኤላውያን ጋር አብረው ወራሾች መሆናቸው፤ የአንዱ የክርስቶስ አካል ክፍሎች መሆናቸውና ተስፋውን አብረው የሚወርሱ መሆናቸው ነው። አስቀድሞ ተስፋ የተሰጠው በአብርሃም በኩል ለእስራኤላውያን ነው። «... ከዘላለም ዘመናት የተሰወረው አሁን ግን የታየው» (ሮሜ 16:25) እንደሚል በኢየሱስ ክርስቶስ የተሰበከው ወንጌል ምስጢር ነው። እግዚአብሔር በዘመኑ የገለጠው ምስጢር።

በክርስቲና የማዳን ወንጌል ምስጢር ነው (ሮሜ 16:25፣ ኤፌ. 6:19):: ይህ የማዳን ወንጌል ምስጢር፡- አሕዛብ ከአይሁድ ጋር ወራሾች መሆናቸውን (ኤፌ. 3:3-6)፣ ጌታ በሥጋ መገለጡን (1ጢሞ 3:16)፣ የእግዚአብሔር ጥበብ የሆነውን የክርስቶስን መስቀል (1ቆሮ 2:1-2፣ 7)፣ የክብር ተስፋ ያለው ክርስቶስ በሰዎች ዘንድ መሆኑን (ቆላ 1:27)፣ የቅዱሣን ትንሣኤን (1ቆሮ 15: 51) ሁሉ ያጠቃልላል።

ቤተ ክርስቲያን የክርስቶስ አካል ነች። እያንዳንዱ በክርስቶስ የሚያምን ደግሞ የክርስቶስ የአካሉ ክፍል (ብልት) ነው። መጽሐፍ «ሥጋችሁ የክርስቶስ ብልቶች እንደሆኑ አታውቁም?» (1ቆሮ 6:15) እንደሚል እንዲሁ እያንዳንዱ በክርስቶስ የሚያምን ሰው የክርስቶስ አካል ክፍል የሆነና ሥጋውም የመንፈስ ቅዱስ ማደሪያ ነው (6:19):: ከዚህ የተነሣ እያንዳንዳችን የክርስቶስ ብልቶች ሆነን ሳለ

(1ቆሮ 15:51):: ይህም ሁሉ ሆኖ ለሰው ያልተገለጠ እግዚአብሔር ብቻ የሚያውቀው ምስጢር ደግሞ አለ (ዘጸ 29:29)::

⁹ “he might gather together in one” GK: anakephalaiomai (*an-ak-ef-al-ah'ee-om-ahee*) to sum up: - briefly comprehend, gather together in one. Strong's Greek and Hebrews Dictionaries.

«እርስ በርሳችንም እያንዳንዳችን የሌላው ብልቶች ነን» (ሮሜ 12:5)። ራስ¹⁰ የሆነው ክርስቶስ አካሉን ይመግባታል። ስለሆነም ቤተ ክርስቲያን ሕያው አካል የሆነችው የሚመግባት፣ የሚያሳድጋት፣ የሚያጋጥማት፣ ሕያው የሆነው ኢየሱስ ክርስቶስ ራሷ ስለሆነ ነው።

ቤተ ክርስቲያን የክርስቶስ እካል መሆኗ የቤተ ክርስቲያንን አንድነት ይገልጻል። ይህ አካል ራስ በሆነው በክርስቶስ ይጋጠማል፤ ይያያዛል፤ የአካሉ አንድነት ራስ ከሆነው ከክርስቶስ የተነሣ ነውና። የአካሉንም ብልቶች የሚያያይዝና የሚያጋጥም እርሱ ነው። ይህም አካል እርስ በርስ የተጋጠመ የሚያድግ ሕንጻ ነው (ኤፌ 2:21፣ 4:12-16)። የቤተ ክርስቲያን ራስ ከሆነው ከኢየሱስ ክርስቶስ «የተነሣ አካል ሁሉ እያንዳንዱ ክፍል በልክ እንደሚሠራ፣ በተሰጠለት በጅማት ሁሉ እየተጋጠመና እየተያያዘ፣ ራሱን በፍቅር ለማነጽ አካሉን ያሳድጋል» (ኤፌ 4:16)። በአካሉ ውስጥ ሥርዓት የሚኖረውና እያንዳንዱ ብልት ከሌለው ጋር በትክክል የሚጋጠመው ክራሱ የተነሣ ነው። ራስ የሆነው ክርስቶስ አካሉን ቤተ ክርስቲያንን የሚያሳድጋት እያንዳንዱን የአካል ክፍል (ብልት) እየመገበ ነው።

ይህ የክርስቶስ አካል፡- የእግዚአብሔር ሕንጻ፣ የእግዚአብሔር እርሻ (1ቆሮ 3:9) ነው። መሠረቱ በክርስቶስ ላይ የተመሠረተ ሕንጻ፣ የእግዚአብሔር አገልጋዮች የሚገነቡት (የሚያንጹት) ሕንጻ፣ የሚደክሙበት እርሻ ነው። ይህ አካል እግዚአብሔርን በማወቅ በሆነ እውቀት የሚያድግ ሕያው አካል (ቆላ 1:10፣ 2ቆሮ 10:15)፣ የሚተክል ዘር፣ የሚጠጣና የሚያድግ ተክል ነው (1ቆሮ 3)።

ቤተ ክርስቲያን የኢየሱስ ክርስቶስ ናት። «ቤተ ክርስቲያኔን እሠራለሁ» (ማቴ 16:18) ያለው ጌታችን ኢየሱስ ክርስቶስ ነው። ቤተ ክርስቲያን የታነጸችው የማዕዘን ራስ ድንጋይ በሆነው በኢየሱስ ክርስቶስ ላይ ነው (ኤፌ 2:20-22)። በኢየሱስ ክርስቶስ የተጠራችና የእርሱ የሆነች ናት (ማቴ 16:18)። በመሆኑም ቤተ ክርስቲያንን ማሳደድ ክርስቶስን ማሳደድ ማለት ነው (ሐዋ 9:4-5)።

የቤተ ክርስቲያን መሠረት የሕያው የእግዚአብሔር ልጅ የሆነው ኢየሱስ ክርስቶስ ነው። ጌታችን ኢየሱስ ክርስቶስ ደቀ መዛሙርቱን «እናንተስ እኔን ማን እንደ ሆንሁ ትላላችሁ?» ብሎ ለጠየቃቸው ጥያቄ፡-

ስምዎን ጴጥሮስም መልሱ፡- «አንተ ክርስቶስ የሕያው እግዚአብሔር ልጅ ነህ» አለ። ኢየሱስም መልሶ እንዲህ አለው፡- የዮና ልጅ ስምዎን ሆይ በሰማያት ያለው አባቴ እንጂ ሥጋና ደም ይህን አልገሰጠልህምና ብፁዕ ነህ። እኔም አልሃለሁ አንተ ጴጥሮስ ነህ፤ በዚህችም ዓለት ላይ ቤተ ክርስቲያኔን እሠራለሁ፤ የገሃነም ደጆችም አይችሉአትም ... (ማቴ 16:16-20)።

¹⁰ራስ የሚለው ቃል በመጽሐፍ ቅዱስ አንደ አገባቡ የበላይነትን፣ አስቅነትን፣ ቀዳሚነትን ያመለክታል። የቤተ ክርስቲያን ራስ የሆነው ኢየሱስ ክርስቶስ (ኤፌ 1:22፣ ቆላ 1:18) የወንድ ሁሉ ራስ ነው (1ቆላ 11:3)፤ የአስቅነትና የሥልጣንም ራስ (ቆላ 2:10) ነው። ክርስቶስ «የክብረ የማዕዘን ራስ ድንጋይ» ነው (1ጴጥ 2:7) ሲል መንፈሳዊ ቤት የሚቆምበት መሠረት ማለት ነው። መንፈሳዊ ቤት የሚኖረው በመሠረቱ ላይ ብቻ ነው።

በተመሳሳይ ሁኔታ ጌታ ኢየሱስ ለጴጥሮስ የሰጠውን የማሰርና የመፍታት ሥልጣን «እውነት እላችኋለሁ በምድር የምታስሩት ሁሉ በሰማይ የታሰረ ይሆናል» (ማቴ 18:18) ብሎ ይህን ሥልጣን ለደቀ መዛሙርቱ ሁሉ ሰጥቷቸዋል።

ኢየሱስ ክርስቶስ ሕያው ዓለት ነው። «ይከተላቸው ከነበረው ከመንፈሳዊ ዓለት ጠጥተዋልና፤ ያም ዓለት ክርስቶስ ነበረ» (1ቆሮ 10:4) እንደተባለ። እርሱም የጌታ ቅዱስ ቤተ መቅደስ የተመሠረተበት የማዕዘን ራስ ድንጋይ ነው (ኤፌ 2:20-22)። ሐዋርያው ጴጥሮስም በ1ጴጥ 2:6-8 «የማዕዘን ራስ የሆነው ድንጋይ ...» እርሱ ክርስቶስ እንደሆነ ይናገራል። እንዲሁም ወደዚህ ክቡር ወደሆነው ወደ ሕያው ድንጋይ ወደ ክርስቶስ የሚቀርቡ ሁሉ ራሳቸው ሕያዋን ድንጋዮች ይሆናሉ (2:3-4)።

ስለሆነም ቤተ ክርስቲያን የተመሠረተችው በሰማያት ያለው እግዚአብሔር ሐዋርያው ጴጥሮስ በገሰጸለትና ሐዋርያውም የተናገረው «አንተ ክርስቶስ የሕያው የእግዚአብሔር ልጅ ነህ» በሚለው በዚህ ቃል ወይም ዓለት ላይ ነው። ቤተ ክርስቲያን የተመሠረተችበት ይህ ዓለት የሕያው የእግዚአብሔር ልጅ የሆነው መሲሐ ክርስቶስ ነው። ኢየሱስ ክርስቶስ የሕያው የእግዚአብሔር ልጅ እንደሆነ በማመንና በማወቅ በዚህ ዓለት ላይ ያልተመሠረተች ቤተ ክርስቲያን ሁሉ የክርስቶስ ቤተ ክርስቲያን አትሆንም። ኢየሱስ ክርስቶስ የእርሱን ቤተ ክርስቲያን የመሠረታት በእርሱ ማንነት ላይ ነውና።

ጌታ ኢየሱስ ጴጥሮስን መጀመሪያ ሲያገኘው ያወጣለት ስም «ኤፋ» ብሎ ነው (ዮሐ 1:42)። ድንጋይ ወይም ዓለት ማለት ነው። ሐዋርያው ጴጥሮስ በበዓለ ጎምሳ ቀን ወንጌልን ሰአይሁድ የሰበክ መሆኑንና (ሐዋ 2) ሰአሐዛብም አስቀድሞ ወንጌልን እንዳደረሰ (ሐዋ 10:28) እናያለን። በዚህ አገልግሎቱ ቤተ ክርስቲያንን በአይሁድና በአሐዛብ ዘንድ እንደ መሠረተ ሊያስብ ይችላል። ሆኖም ቤተ ክርስቲያን የተመሠረተችው እንደ ጴጥሮስ ለመኖር ሞት በሚከለክለው (ዕብ7:23) ከጌታ ምሕረትና ጸጋ በስተቀር ደካማ በሆነ ሰው አይሆንም። የቤተ ክርስቲያን መሠረት ሕያው ዓለት የሆነው ክርስቶስ ኢየሱስ ነው። «ከተመሠረተው በቀር ማንም ሌላ ሊመሠርት አይችልምና እርሱም ኢየሱስ ክርስቶስ ነው» (1ቆሮ 3:11)።

የክርስቶስ አካል የሆነችው ቤተ ክርስቲያን የእርሱን መምጣት የምትጠባበቅ ሙሽራ ነች (2ቆሮ 11:2)። ገጽሕትና ያለ ነውር የሆነች ሙሽራ (ኤፌ 5:27)።

ክርስቶስ አሁን የተቀመጠበት ሰማያዊ ስፍራ በሰማይና በምድር ካሉት ሁሉ በላይ ነው (ኤፌ 1:21)። ከዚህም የተነሣ ቤተ ክርስቲያን አሁን ያለችው በሰማያዊ ስፍራ ካሉት አለቆችና ሥልጣናት በላይ ከክርስቶስ ጋር በሰማይ - ክፍ ባለው ሰማይ ነው። እኛ የተቀመጥነው ከክርስቶስ ጋር በሰማያዊ ስፍራ ነው (ኤፌ 2:6)። የቤተ ክርስቲያን ማለትም የአካሉ ራስ የሆነው ኢየሱስ ክርስቶስ በእግዚአብሔር ቤት ላይ ታላቅ ካህን (ዕብ 10:21)፣ ታላቅ እረኛ (ዕብ 13:20፣ 1ጴጥ 5:4) ነው።

1.2.2 መላቱ ናት

መጽሐፍ ቅዱስ ስለ ቤተ ክርስቲያን ምንነት ትርጉም ሲሰጥ: «ሁሉንም ከእግሩ በታች አስገዛለት: ከሁሉ በላይም ራስ እንዲሆን ለቤተ ክርስቲያን ሰጠው:: እርሱም አካሉና ሁሉን በሁሉ የሚሞላ የእርሱ መላቱ ናት» (ኤፌ. 1:22-23)¹¹ ይላል:: ቤተ ክርስቲያን ሁሉ ከእግሩ በታች የተገዛለት የኢየሱስ ክርስቶስ አካሉ ናት:: እርሱም ራስ ነው:: እንዲሁም ቤተ ክርስቲያን የኢየሱስ ክርስቶስ መላቱ ናት::

መላት¹² የሚለውን ቃል ለመረዳት በመጽሐፍ ቅዱስ ጥቅም ላይ የዋለባቸውን ጥቂት ቦታዎች እንመልከት:: እኛ ሁላችን ከመላቱ ተቀበልን (ዮሐ 1:16) ሲል የኢየሱስ ክርስቶስ ስጦታ በጸጋ ላይ ጸጋ የሆነ የተትረፈረፈ እንደሆነ ያመለክታል:: እንዲሁም በሌላ ስፍራ ስለ ክርስቶስ ሲናገር «የእግዚአብሔርም መላቱ ሁሉ በእርሱ እንዲኖር» (ቆላ 1:19) «በእርሱ የመሰከት መላት ሁሉ በሰውነት ተገልጦ ይኖራልና» (ቆላ 2:9) ሲል የእግዚአብሔር ባሕርይ በመላትና በፍጹምነት በኢየሱስ ክርስቶስ ላይ መሆኑን ያሳያል::

ኢየሱስ ክርስቶስ በሰማይም ሆነ በምድር ሁሉን በሁሉ የሚሞላ ነው (ኤፌ 4:10):: ቤተ ክርስቲያን በክርስቶስ ኢየሱስ ትሞላለች:: ጌታ ኢየሱስ ክርስቶስ ወደ ሰማይ ካረገ በኋላ በእግዚአብሔር ቀኝ ከፍ ከፍ ብሎ የመንፈስ ቅዱስ ስጦታን አፈሰሰው (ሐዋ 2:33):: «በሁሉም መንፈስ ቅዱስ ሞላባቸው» (2:4) ይላል:: መጽሐፍ «መንፈስ ይመላባችሁ» እንደሚል (ኤፌ 5:18) እና አማኞች በመንፈስ ቅዱስ እንደሚሞሉ ቤተ ክርስቲያንም በኢየሱስ ክርስቶስ ትሞላለች:: በብሉይ ኪዳን የእግዚአብሔር ክብር ቤተ መቅደሱን ይሞላው እንደ ነበረ (2ዜና 5:13-14):: በአዲስ ኪዳን የእግዚአብሔር ማደሪያ የሆነችው ቤተ ክርስቲያን

"ይህ የመጽሐፍ ቅዱስ ክፍል ስለ ቤተ ክርስቲያን ምንነት የሚያስረዳ ቁልፍ ጥቅስ በመሆኑ የተለያዩ የአማርኛና የእንግሊዝኛ ትርጉሞች እንዴት እንደገለጹት መመልከት ጠቃሚ ይሆናል:: በ1879 ዓ.ም. ከታተመው እንደገና በመጽሐፍ ቅዱስ ማኅበር የታተመ:- «ሁሉንም አስገዛ ከእግሩ በታች:: ራስም አደረገው ከሁሉ በላይ ለቤተ ክርስቲያን:: ሥጋው የምትሆን እርሱም መጨረሻው ሁሉን በሁሉ ለሚጨርስ» ይላል:: መጽሐፍ ቅዱስ ቀለል ባለ አማርኛ የተተረጎመ:: በ1980 ዓ.ም በኢትዮጵያ መጽሐፍ ቅዱስ ማኅበር «ሁሉንም ነገር ከሥልጣኑ ሥር አድርጎ አስገዛለት:: በቤተ ክርስቲያንም ከሁሉ በላይ እንዲሁም ራስ አደረገው:: ቤተ ክርስቲያን የእርሱ አካልና የእርሱ መላት ናት እርሱም ሁሉን በሁሉ የሚሞላ ነው» ይላል:: በመጽሐፍ ቅዱስ አዲሱ መደበኛ ትርጉም በ1993 ዓ.ም.፤ ኢንተርናሽናል ባይብል ሶሳይቲ ባሳተመው «እግዚአብሔርም ሁሉን ከእግሩ በታች አስገዛለት በቤተ ክርስቲያን፣ በማንኛውም ነገር ላይ ራስ እድርጎ ሾመው:: እርሷም ሁሉን ነገር በሁሉም ረገድ የሚሞላው የእርሱ መላት የሆነች አካሉ ናት» ይላል:: Holy Bible, Authorized King James Version, 1952 edition "And hath put all things under his feet, and gave him to be the head over all things to the church, which is his body, the fullness of him that filleth all in all." እንዲሁም The Holy Bible Revised Standard Version, 1952 "and he has put all things under his feet and has made him the head over all things for the church, which is his body, the fullness of him who fills all in all."

¹² (Gk: pleroma Eng: Fullness)

(ኤፌ. 2:21-22) በኢየሱስ ክርስቶስ ትሞላለች። ቤተ ክርስቲያን የክርስቶስ ሙላት ናት።

እግዚአብሔር ሰማይንና ምድርን የሞላሁ እኔ አይደለሁምን? (ኤር. 23:24) በማለት የእርሱን በሁሉ ቦታ መገኘት ወይም እርሱ የቅርብ አምላክ እንደሆነ ይናገራል።

የቤተ ክርስቲያንን በክርስቶስ መሞላት የአሁን ጊዜ፣ በቀጣይነት የሚደረግና የወደፊት ብሎ በሦስት ክፍሉ ማየት ይቻላል።

ቤተ ክርስቲያን እሁን በክርስቶስ ተሞልታለች፣ እርሱ ሞልቷታል። ክርስቶስ በቤተ ክርስቲያን አለ (ቆላ 2:10)። እርሱ በሙላት በአካሉ ላይ አለ።

በቀጣይነት መሞላት ቤተ ክርስቲያን ልትፈጽመውና በየቀኑ ልታደርገው የሚገባት ከጌታ የተሰጣት ትእዛዝ ነው። «እስከ እግዚአብሔርም ፍጹም ሙላት ደርሳችሁ ትሞሱ ዘንድ» (ኤፌ. 3:19) ሲል ወደ ፍጹምነት የሚያድግ መሆኑን ያሳያል። ይህም የማያቋርጥ ሆኖ በመሞላት ማደግ ነው።

ሙሉ ሰው መሆን የቤተ ክርስቲያን የእድገት ግቧ ነው። ቤተ ክርስቲያን ሙሉ ሰው በመሆን በማደግ የምትገሰግስበት የሙላቷ ጣሪያ ወይም የሙላት የፍጹምነት ደረጃ የክርስቶስ ሙላት ልክ ነው። «የክርስቶስም ሙላቱ ወደሚሆን ወደ ሙላቱ ልክ እስከንደርስ ድረስ» (ኤፌ. 4:13)። ከስማያት ሁሉ በላይ የወጣው ኢየሱስ ክርስቶስ ለቤተ ክርስቲያን ስጦታን የሰጠው ቤተ ክርስቲያን እንድታድግና ወደ ሙላቱ ልክ እንድትደርስ ነው። ወደ ክርስቶስ ሙላት ልክ የምታድግ ቤተ ክርስቲያን የመንፈስ አንድነትን የምትጠብቅ ቤተ ክርስቲያን ነች። ወደ ክርስቶስ ሙላት ልክ ማደግ በትምህርት ነፋስ ከመፍገምገምና ወዲያና ወዲህ በመንሳፈፍ በመንፈሳዊ ሕይወት ሕፃን ከመሆን ያድናል (ኤፌ. 4:13-14)።

እንግዲህ ቤተ ክርስቲያን በእግዚአብሔር ኃይል ከሙታን የተነሣውና በአብ ቀኝ የተቀመጠው የክብር ጌታ የኢየሱስ ክርስቶስ አካል ናት። እርሱ የቤተ ክርስቲያን ራስ ስለሆነ ቤተ ክርስቲያን የምትመራው ራስ በሆነው በኢየሱስ ክርስቶስ ነው። እርሱ ራሷ ስለሆነና ቤተ ክርስቲያንም የእርሱ አካል ስለሆነች ቤተ ክርስቲያን የኢየሱስ ክርስቶስ ብቻ ነች። በቤተ ክርስቲያን ላይ የባለቤትነት ወይም የይገባኛል ጥያቄ የሚያነሳ ወይም መብትም ያለው በሰማይና በምድር ማንም የለም፤ እይኖርምም። ቤተ ክርስቲያን ኢየሱስ ክርስቶስ በገዛ ደሙ የገዛት የእርሱ ብቻ የሆነች ሕይወት አካሉ ነች።

ቤተ ክርስቲያን የክርስቶስ ሙላቱ ናት ሲል የእርሱ ብቻ የሆነችውን ቤተ ክርስቲያንን ክርስቶስ ኢየሱስ በሁሉ ነገር ይሞላታል ማለቱም ነው። ከእርሱ የተነሣ የሚጎድልባት ነገር እይኖርም። ቤተ ክርስቲያንም በሁሉ ነገር በክርስቶስ እየተሞላች ወደ እርሱ ታድጋለች። ስለዚህ ቤተ ክርስቲያን የኢየሱስ ክርስቶስ አካሉ ናት። ይወዳታል፣ ይመግባታል፣ ይንከባከባታል፣ ይመራታል፣ ሙላቱ ናት። ይሞላታል፣ ጸጋን በጸጋ ላይ ይሰጣታል የሚጎድልባት እይኖርም። ኢየሱስ ክርስቶስ በቤተ ክርስቲያን ከሁሉም በላይ (በማንኛውም ነገር ላይ) ራስ ነው። እንዲሁም ቤተ ክርስቲያን በሁሉ ነገር በማንኛውም ረገድ በክርስቶስ ትሞላለች።

1.3 ቤተ ክርስቲያን፡- የእግዚአብሔር ማደሪያ ቤት

ቤተ ክርስቲያን የሚለው ቃል የእግዚአብሔር መንፈስ ማደሪያ የሆነውን የእግዚአብሔርን ሕዝብ ሲያመለክት እንዲሁም እግዚአብሔር የሚመለከበትን ቦታ (ቤት) ያመለክታል። ሕዝቡና ቤቱ ሁሉም የእግዚአብሔር ናቸው። ሕዝቡን የእግዚአብሔር ሕዝብ የሚያሰኘው የእግዚአብሔር መንፈስ የሚኖርበትና የእግዚአብሔር ስም የተጠራበት ሕዝብ በመሆኑ ነው። እንዲሁም የእግዚአብሔር ሕዝብ የሚሰበሰብበት ቦታ ለእግዚአብሔር የተለየ የእግዚአብሔር ስም የተጠራበት ቤት ለእርሱ አገልግሎት የሚውል በመሆኑ ቤተ መቅደስ ወይም የእግዚአብሔር ማደሪያ ቤት ወይም ቤተ ክርስቲያን ይባላል።

የእግዚአብሔር ማደሪያ ቤት በብሉይ ኪዳን የማደርያው ድንኳን (ዘጸ 40)፣ የመገናኛው ድንኳን (ዘጸ 40)፣ የእግዚአብሔር መቅደስ (1ኛው 3:3)፣ የእግዚአብሔር ቤት (2ኛው 24:13) ይባላል ነበር። እግዚአብሔርን ለማምለክ ሕዝቡ የሚሰበሰቡበት በተወሰነ ቦታ በሲና ምድረ በዳ (ዘኁ 1:1)፣ በሴሎ (1ኛው 1:24፣ ኤር 7:12፣ 14)፣ በኢየሩሳሌም (1ዜና 6: 32) ነበር። ጌታ ኢየሱስ ክርስቶስ በኢየሩሳሌም ወደ ነበረው ቤተ መቅደስ ይሄድ ነበር። ይህ ቤተ መቅደስ አይሁድና አሕዛብ እግዚአብሔርን የሚያመልኩበት የጸሎት ቤት ነበር (ኢሳ 56:7፣ ማር 11:17)።

የእግዚአብሔር መኖሪያ በእርያም ነው። «እግዚአብሔር በእርያም ተቀምጦአልና ከፍ ከፍ አለ ...» (ኢሳ 33:5)። «በረጅምና ከፍ ባለ ዙፋን» (ኢሳ 6:1) የሚቀመጥ እግዚአብሔር እንዲሁ በእርሱ በሚያምኑ ቅዱሳን ውስጥ ይኖራል (2ኛው 6:16)። ይህ እጅግ ከፍ ባለ ስፍራ የሚኖር እግዚአብሔር መጽሐፍ «... የተቀጠቀጠና የተዋረደ መንፈስ ካለው ጋር በከፍታና በተቀደሰ ስፍራ እቀመጣለሁ» (ኢሳ 57:15) እንደሚል ክትሐቱና ከተዋረደው ጋር ይኖራል።

በአዲስ ኪዳን በጌታ በኢየሱስ ክርስቶስ አምነው የሚድኑት አማኞች ራሳቸው ቤት (ዕብ 3:6)፣ መንፈሳዊ ቤት (1ኛው 2:5)፣ የእግዚአብሔር ቤተ መቅደስ (1ኛው 3:16፣ 2ኛው 6:16-18፣ ኤፌ 2:21-22) ተብለዋል። በ1ኛው 3:17 ደግሞ «ማንም የእግዚአብሔርን ቤተ መቅደስ ቢያፈርስ እግዚአብሔር እርሱን ያፈርስዋል ... ያውም እናንተ ናችሁ» ሲል «እናንተ ናችሁ» የሚለው ቃል የሚያመለክተው ብዙ ቁጥርን ማለትም በአንድነት ያለውን ማኅበር ነው። ስለሆነም የእግዚአብሔር ቤተ መቅደስ የሚለው በነጠላ ቁጥር እያንዳንዱን አማኝ በብዙ ቁጥር ደግሞ የምዕመናንን ስብስብ ወይም ቤተ ክርስቲያንን ያመለክታል።¹³ ስለሆነም ማደሪያ ቤት ወይም ቤተ መቅደስ የተባሉት አማኞች ራሳቸው ናቸው። ይህ ዋነኛ ትርጉሙ ነው። የእግዚአብሔር ሕዝብ ተብሎ የሚጠራው ሕዝብ የክርስቶስ አካል ክፍል የሆነው ነው።

¹³ ቤተ ክርስቲያንን የሚያፈርሰውን «እግዚአብሔር እርሱን ያፈርስዋል» ማለት ነው። በሌላም ቦታ ቃሉ እንደሚል «የእግዚአብሔር በቀል የመቅደሱ በቀል ነውና» (ኤር 51:11)። በ1ኛው 3 በአጠቃላይና በቁ 16-17 በተለይ ማገናዘብ እንደሚቻለው ቤተ ክርስቲያንን ማፍረስ የሚለው ቃል የሚያመለክተው በምዕመናን መካከል መከፋፈልን ስለ መዝራት ነው። መከፋፈል (መለያየት) ቤተ ክርስቲያንን የማፍረሻ መንገድ ነው።

በሌላ በኩል ደግሞ ቤተ መቅደስ የእግዚአብሔርን ስም የሚሸከም፣ ስሙ የሚጠራበት ቦታ ነው (2ዜና 6:33፣ ኤር 7:11፣14)። ለስሙ የተቀደሰና የእግዚአብሔር ስም የሚጠራበት ቦታ እግዚአብሔር በዚያ መገኘቱን ያመለክታል። የእግዚአብሔር ቤት ሰዎች በጎብረት እግዚአብሔርን ለማምለክ የሚሄዱበት ቦታ ነው፤ ይህም «የእምላካችን ቤት» (ነህ 13:4)፣ የእግዚአብሔር መቅደስ (1ነገ 8:10፣ ኤር 7:1-4) ነው። ዘማሪው «ወደ እግዚአብሔር ቤት እንሂድ ባሉኝ ጊዜ ደስ አለኝ» (መዝ 122:1)፣ «አቤቱ፣ የቤትህን ሥፍራ፣ የክብርህንም ማደሪያ ቦታ ወደድሁ» (መዝ 26:8)፣ «ወደ እግዚአብሔር ቤት ወደ ምስጋና መኖሪያ ሥፍራ እገባለሁና» (መዝ 42:4) እንዳለ ይህ የእግዚአብሔር ቤት በቦታ/ስፍራ የሚገለጽ ቤተ ክርስቲያን ነው።

በብሉይ ኪዳን «ስሜ የተጠራበት ቤት» (ኤር 7:11፣ 30-34)፣ «... በጸሎትም ቤት ደስ አሰኛችዋለሁ፤ ቤቱ ለአሕዛብ ሁሉ የሚሆን የጸሎት ቤት ይባላልና» (ኢሳ 56:7) ተብሎ የተጻፈውን በአዲስ ኪዳን «... የጸሎት ቤት ...» (ማቴ 21:13)፣ «የአባቴ ቤት» (ዮሐ 2:16) ተብሏል። ቤተ ክርስቲያን ለጸሎት የተሰየ፣ ለእግዚአብሔር የተቀደሰ፣ እግዚአብሔር ብቻ የሚመለከበት ቤት ነው።

ዳዊትን «... አንተ የምኖርበትን ቤት አትሠራልኝም» ያለው ጌታ እግዚአብሔር ስለ ሰሎሞን ሲናገር «... እርሱ ለሰሜ ቤት ይሠራልኛል» (2ሳሙ 7:5፣13፣ 1ነገ 5:5) ይላል። እንዲሁም ሰሎሞን ወደ እግዚአብሔር ሲጻልይ «አንተ በማደሪያህ በሰማይ ስማ ... በዚህም በሠራሁት ቤት ስምህ እንደ ተጠራ» (1ነገ 8:43፣ 2ዜና 6:33) ይላል። ይህ ሰሎሞን የሠራው ቤተ መቅደስ «የእግዚአብሔር ቤት» (ነህ 13:9፣11) ነው፤ «የእግዚአብሔር ጉባኤ» የሚሰበሰቡበት (ነህ 13:2)፣ እግዚአብሔር በክብር የሚገኝበት ቦታ ነው። ይህ «የእግዚአብሔር ማደሪያ ቤት ... ቤቱም ... የሕያው እግዚአብሔር ቤተ ክርስቲያን ነው» (1ጢሞ 3:15)።

ቤተ ክርስቲያን የተጀመረችው መቼ ነው? በሚል ብዙ እንደሚጻፍና የሀሳብ ልውውጦች እንደሚደረጉ ይታወቃል። በመሠረቱ ቤተ ክርስቲያን በአዲስ ኪዳን ለመጀመሯ ብዙ የሚያነጋግር አይሆንም። ቤተ ክርስቲያኔን እሠራለሁ የሚለው ተስፋ አዲስ ኪዳን ከመስጠቱና ከመንፈስ ቅዱስ መውረድ ጋር ተያይዞ በኢየሩሳሌም፣ በእንጾኪያ በምድር ዙሪያ ሁሉ ቤተ ክርስቲያን መመሥረቷ ግልጽ ነው።

ይሁን እንጂ ቤተ ክርስቲያን «ኤክሌሽያ» የሚለው የግሪክ ቃል የእግዚአብሔርን ማኅበር በእግዚአብሔር የተጠራን ሕዝብ የሚያመለክት እስከሆነ ድረስ እግዚአብሔር በብሉይ ኪዳንም ሕዝብ ነበረው። ለእርሱ የጠራው ለእርሱ የሰየው ሕዝብ የእርሱ የሆነ ሕዝብ ነበረው። ይህም አንድ ላይ የሚሰበሰብ የእግዚአብሔር ማኅበር የእግዚአብሔር ጉባኤ ነበር። እንደ ብሉይ ኪዳን ሁሉ በአዲስ ኪዳንም ቤተ ክርስቲያን የእግዚአብሔር ጉባኤ ናት። ስለሆነም ቤተ ክርስቲያን እግዚአብሔር በምድር ላይ ለሚሠራው በብሉይ ኪዳን ለጀመረው ሥራ በአዲስ ኪዳን በሙላት የተገለጠች የእግዚአብሔር ማኅበር ናት። በእግዚአብሔር አሠራር በመሠረቱ ብሉይ ኪዳንና አዲስ ኪዳን የተያያዙ ናቸው። የቤተ ክርስቲያን ጅማራዋ፣ የተጠራች መሆንዋ፣ ማኅበርነቷ ምሳሌ ወይም ጥላ በሆነው በብሉይ ኪዳን ይታያል። ብሉይ ኪዳን የአዲስ ኪዳን ጥላና ምሳሌ ነውና።

እስካሁን በዚህ ምዕራፍ ስለ ቤተ ክርስቲያን ምንነት ተመልክተናል። በመጨረሻም የአጥቢያ ቤተ ክርስቲያን አባል ስለ መሆን የእያንዳንዱን አማኝ ኃላፊነት ባጭሩ እናያለን።

እያንዳንዱ ምዕመን የክርስቶስ አካል ክፍል (ብልቶ) ነው። ብልቶች ደግሞ ጤናማ ሆነው የሚያድጉት እርስ በርስ ሊያያዙና ኅብረት ሊኖራቸው መሆኑን ሰውነታችን (አካላችን) ያስተምረናል። እንዲሁም መጽሐፍ ቅዱስ በኤፌ. 4:16 «አካል ሁሉ እያንዳንዱ ክፍል ... እየተጋጠመና እየተያያዘ፤ ራሱን በፍቅር ሰማኝጽ ...» በማለት ይናገራል። ይህ በአካል ውስጥ የሚታየው የአካል ክፍሎች (ብልቶች) መጋጠምና መያያዝ የአንድ አካል ክፍል ከመሆን የሚመጣ አንድነትን፣ ፍቅርንና እርስ በርስ መተናነጽን የሚያሳይ ነው። ስለሆነም ቅዱሳን በአንድ ላይ ሊሆኑ፣ በኅብረት እግዚአብሔርን ሊያመልኩ፣ ሊደጋገፉ፣ አንዱ የሌላውን ሽክም ሊሸከም የእግዚአብሔር ቃል ያስተምራል። የአንዲት አጥቢያ ቤተ ክርስቲያን አባል መሆን ደግሞ ለዚህ በእጅጉ ይጠቅማል።¹⁴

በአካሉ ውስጥ ያለውን ልዩ ልዩ ጸጋ ለመከፋፈል ዓይነተኛው መንገድ እርስ በርስ ኅብረት ማድረግ ነው። አንድ የአካል ክፍል በሕይወት ለመቆየት ከሌላው ብልቶ ጋር አብሮ በጅማት መያያዝና መጋጠም ይኖርበታል። ስለሆነም የክርስቶስ አካል ክፍል የሆነ ሁሉ አንዱ ከሌላው ጋር ኅብረት ማድረግና የቤተ ክርስቲያን አባል መሆን የመንፈስ አንድነትን ለመጠበቅ፣ ሰግል ሕይወት እድገትና መታነጽ እንዲሁም ሌላውን ለማገልገል እጅግ ጠቃሚና አስፈላጊ ነው።

¹⁴ የአንዲት አጥቢያ ቤተ ክርስቲያን አባል ስለመሆን በፓ/ር ዶ/ር ተስፋ ወርቅነህ ዩተጻፈውን ክብርት ቤተ ክርስቲያን (1996 ዓ.ም) ማንበብ ይረዳል።

ምዕራፍ 2

የቤተ ክርስቲያን ሥልጣን

ቤተ ክርስቲያን በምድር ላይ የተመሠረተችው ሥልጣን¹⁵ ሁሉ በሰማይና በምድር የእርሱ በሆነው በጌታችን በኢየሱስ ክርስቶስ ነው። ቤተ ክርስቲያን ሞትን ድል አድርጎ ከተነሣው የትንሣኤ ጌታ፣ የዲያቢሎስን ሥራ ሲያፈርስ በተገለጠውና በመስቀል ላይ ድል በማድረግ በሰማያዊ ስፍራ ያሉትን ሠራዊት፣ አለቆችና ሥልጣናት ማዕረግ ከገፈፈው ጌታ የተሰጣት በምድር ላይ በማንኛውም ጊዜ እና ሥፍራ ወንጌልን የመስበክ ሥልጣን አላት። መጽሐፍ እንደሚል፡-

ኢየሱስም ቀረበና እንዲህ ብሎ ተናገራቸው፡- ሥልጣን ሁሉ በሰማይና በምድር ተሰጠኝ። እንግዲህ ሂዱና አሕዛብን ሁሉ በአብ፣ በወልድና በመንፈስ ቅዱስ ስም እያጠመቃችኋቸው ያዘዝኋችሁንም ሁሉ እንዲጠብቁ እያስተማራችኋቸው ደቀ መዛሙርት አድርጓቸው፣ እነሆም እኔ እስከ ዓለም ፍጻሜ ድረስ ሁልጊዜ ከእናንተ ጋር ነኝ (ማቴ 28:18-20)።

ወደ ዓለም ሁሉ ሂዱ ብሎ ትእዛዝ መስጠት የሚችል የዓለም ሁሉ ነዝ የሆነ ጌታ ኢየሱስ ነው። ይህ ሥልጣን ጌታችን ኢየሱስ ክርስቶስ ከሙታን በመነሣቱ እግዚአብሔር የሰጠው ሥልጣን ነው። መጽሐፍ ቅዱስ በኤፌ 1:19-22 እንደሚል፡-

ክርስቶስንም ከሙታን ሲያስነሣው ከአለቅነትና ከሥልጣንም ከኃይልም ከጌትነትም ሁሉ በላይና በዚህ ዓለም ብቻ ሳይሆን ነገር ግን ሊመጣ ባለው ዓለም ደግሞ ከሚጠራው ስም ሁሉ በላይ በሰማያዊ ስፍራ በቀኙ ሲያስቀምጠው በክርስቶስ ባደረገው ሥራ የብርታቱ ጉልበት ይታያል። ሁሉንም ከአግሩ በታች አስገዛለት ከሁሉ በላይም ራስ እንዲሆን ለቤተ ክርስቲያን ሰጠው።

የእግዚአብሔር የብርታቱ ጉልበት ማለትም የእግዚአብሔር ታላቅ የሆነው ኃይሉ የተገለጠው ጌታ ኢየሱስ ክርስቶስን ከሙታን በማስነሣት ነው። ይህም ከሙታን ያስነሣውን ጌታ ደግሞ ከፍ ከፍ አድርጎ በቀኙ አስቀመጠው። እጅግ ከፍ ያለው ጌታ ኢየሱስ ክርስቶስ በሰማይም ቢሆን በምድር (ማለትም ከመላእክት፣ ከሰውም ሆነ ከተፈጥሮም) ከሁሉ በላይ ነው። ሁሉም ከአግሩ በታች ተገዝተዋል። በእዚህ በሌላ ቦታ ሲናገር፡- «እግዚአብሔር ጌታዬን፡- ጠላቶችህን ለአግርህ መቀመጫ እስካደርግልህ ድረስ በቀኔ ተቀመጥ አለው» (መዝ 110:1) ይላል። እነዚህ የአግሩ መቀመጫ የሆኑት ጠላቶች «አለቆች፣ ሥልጣናት፣ ኃይላትና ጌትነት» ሁሉ ናቸው።

¹⁵ ሥልጣን (Gk: exousia - denotes authority, liberty of doing as one pleases, the right to exercise power). ሥልጣን - አንድን ነገር ለማከናወን ወይም ለማዘዝ የሚያስችል ፈቃድ ወይም መብት ነው።

ጌታ ኢየሱስ ክርስቶስ በሰማይ በአብ ቀኝ በመክበሩ አሁን ባለንበት ዘመንና ወደ ፊት ሊመጣ ባለው ዘመን ሁሉ ላይ ሥልጣን አለው። ስሙ ከሁሉም ስም በላይ ነው። ይህም ከሰዎች ቢሆን ወይም ከመላእክት (ከብርሃን መላእክትና ከጨለማ መላእክት) ከሁሉ በላይ ነው።

እንግዲህ በሰማይና በምድር ሥልጣን ሁሉ የእርሱ የሆነው፣ ከሙታን የተነሣው ኢየሱስ ክርስቶስ የቤተ ክርስቲያን ራስ (የበላይ፣ እዛች፣ መሪ፣ ጌታ) ስለሆነ ቤተ ክርስቲያን ከእርሱ የተቀበለችው ሥልጣን አላት። ጌታ ኢየሱስ ሰጴጥሮስ ሲናገር፡ «... በዚህችም ዓለት ላይ ቤተ ክርስቲያኔን እሠራለሁ፣ የገሃነም ደጆችም አይችሉአትም። የመንግሥተ ሰማያትንም መክፈቻዎች እስጥሃለሁ በምድር የምታስረው ሁሉ በሰማያት የታሰረ ይሆናል፤ በምድርም የምትፈታው ሁሉ በሰማያት የተፈታ ይሆናል (ማቴ 16:16-20) ብሏል። በዚህም መሠረት ቤተ ክርስቲያን ከመሥራቿና ራስ ከሆናት ከኢየሱስ ክርስቶስ የተሰጣት የገሃነም ደጆችን የማሸነፍ፣ ድል የማድረግ ሥልጣን ወይም ጉልበት አላት።

እንዲሁም በሌላ ስፍራ ስለ ጌታ ኢየሱስ ክርስቶስ ሲናገር፡-

... እግዚአብሔር ያለ ልክ ከፍ ከፍ አደረገው፣ ከስምም ሁሉ በላይ ያለውን ስም ሰጠው፣ ይህም በሰማይና በምድር ከምድርም በታች ያሉት ሁሉ በኢየሱስ ስም ይንበረከኩ ዘንድ ምላስም ሁሉ ለእግዚአብሔር አብ ክብር ኢየሱስ ክርስቶስ ጌታ እንደሆነ ይመሰክር ዘንድ ነው» ይላል (ፊል 2:9-11)።

ፍጥረት ሁሉ ለኢየሱስ ክርስቶስ ይሰግዳል፣ አንደበት ያለው ሁሉ ኢየሱስ ክርስቶስ ጌታ እንደሆነ ይመሰክራል። ኢየሱስ ክርስቶስ እርሱ በእርግጥም ጌታ ነውና።

እግዚአብሔር የማይገሠስ፣ የማይጠየቅ ሥልጣን አለው። እግዚአብሔር የዘላለም አምላክ፣ የምድር ዳርቻ ፈጣሪ ነው» (ኢሳ 40:28)። በገዛ ሥልጣኑ ወራትንና ዘመናትን ይወስናል (ሐዋ 1:7)፣ ለሰዎችም «የተወሰኑትንም ዘመናችና ለሚኖሩበትም ስፍራ ዳርቻ ወስነላቸው» (ሐዋ 17:26)። «እግዚአብሔር ለዘላለም ንጉሥ ሆኖ ይቀመጣል» (መዝ 29:10)፣ «መንግሥቱም የዘላለም መንግሥት ነው» (ዳን 4:3)። «በሰማይ ሠራዊት በምድርም ላይ በሚኖሩ መካከል እንደ ፈቃዱ ያደርጋል፣ እጁንም የሚከለክላት ወይም፡- ምን ታደርጋለህ? የሚለው የለም» (ዳን 4:35)። «እግዚአብሔር የአማልክት እምላክ የጌቶችም ጌታ» ነውና (ዘዳ 10:17፣ 1 ጢሞ 6:15)።

የሥልጣን ሁሉ ምንጭ እግዚአብሔር ነው። በጊዜ ላይ ሥልጣን አለው። በሥልጣኑ ጊዜን ይወስናል (ሐዋ 1:7)። በምድር ላይ ያሉ ባለ ሥልጣኖች ሁሉ ያላቸው ሥልጣን የተሰጣቸው ከእግዚአብሔር ነው። «ከእግዚአብሔር ካልተገኘ በቀር ሥልጣን የለምና» (ሮሜ 13:1)። «ክፉ እደርግባችሁ ዘንድ ኃይል ነበረኝ፣ ነገር ግን የአባታችሁ አምላክ ትናንት፡- ያዕቆብን በክፉ እንዳትናገረው ተጠንቀቅ ብሎ ነገረኝ» (ዘፍ 31:29) ብሎ ላባ የተናገረው እግዚአብሔር ያስጠንቀቀውን ነው። ሥልጣን ያለው እግዚአብሔር ብቻ ነው። ሌላው ሁሉ ከእግዚአብሔር

የተሰጠውና የተሰጠውንም ሥልጣን እንዴት እንደተጠቀመበት የሚጠየቅበት ነው።

ሽክላ ሠራው በሽክላው ላይ እንዲያደርግ እግዚአብሔር የወደደውን ያደርጋል (ሮሜ 9:21፤ ይሁ 25)። ሰውን ለመግደል ወደ ገሃነምም ለመጣል ሥልጣን አለው (ሱቃ 12:5)።

እግዚአብሔር በሥልጣኑ የዲያቢሎስን ሥልጣን ሽሮ ልጆቹን ከዲያቢሎስ መንግሥት ወደ ኢየሱስ ክርስቶስ መንግሥት አፍልሷል (አዛውሯል)። የዜግነት ለውጥ ያደርጋል። እግዚአብሔር «ከጨለማ ሥልጣን አዳነን ... ወደ ፍቅሩ ልጅ መንግሥት አፈለሰን» (ቆላ 1:13)።

እግዚአብሔር ኢየሱስ ክርስቶስን ከሙታን ካስነሣው በኋላ ሥልጣንን ሁሉ ሰጥቶቷል። ጌታችን ኢየሱስ ክርስቶስ ባለ ሙሉ ሥልጣን ነው። ኃጢአትን የማስተሰረይ ሥልጣን አለው (ማቴ 9:6)። ኃጢአትን ይቅር ለማለት (ዮሐ 5:26-27)፤ የዘላለም ሕይወት ለመስጠት (ዮሐ 17:2) ሥልጣን አለው። እርሱ «የጌቶች ጌታ የነገሥታት ንጉሥ» ነው (ራእ 17:14)።

የጌታ ሥልጣን በሰው ሁሉና በሰው ዘር ሁሉ ላይ የጸና ነው። «በሥጋም ሁሉ ላይ ሥልጣን እንደሰጠኸው» (ዮሐ 17:2) ተብሎ እንደተጻፈ ኢየሱስ ክርስቶስ «ለአስቅነትና ሥልጣንም ሁሉ ራስ» ነው (ቆላ 2:10)። በተፈጥሮ ላይ ሥልጣን አለው (ማር 4:41)።

ሥልጣን ሁሉ የእርሱ የሆነው ጌታ ሰደቀ መዛሙርቱ (ለቤተ ክርስቲያን) ሥልጣንን ሰጥቷል። ጌታም ሰደቀ መዛሙርቱ በከፋ መናፍስት ላይ፤ በበሽታ ላይ ሥልጣንን ሰጣቸው (ማቴ 10:1፤ ማር 3:15)።

ጌታችን ኢየሱስ የዲያቢሎስን ሥልጣን በመስቀል ላይ በሞቱ ሽሯል። «አለቅነትንና ሥልጣናትን ገፎ ድል አድርጓል» (ቆላ 2:15)። እንዲሁም በፈላጊዎቹ ወዳለው ቤተ ክርስቲያን «... ፊተኛውና መጨረሻው ሕያውም እኔ ነኝ፤ ሞቼም ነበርሁ፤ እነሆም፤ ከዘላለም እስከ ዘላለም ድረስ ሕያው ነኝ፤ የሞትና የሊኦልም መክፈቻ አለኝ» (ራእ 1:17-18) ይላል። በሁሉም ላይ የወደደውን ለማድረግ ይችላል።

የቤተ ክርስቲያንን ሥልጣን በሁለት ዋና ክፍሎች እንደሚከተለው በማጠቃለል መመልከት ይቻላል። እነርሱም፦

- ✕ ▪ ከገሃነም ደጆች ጋር በተያያዘ
- ከመንግሥተ ሰማያት ጋር በተያያዘ

2.1 ቤተ ክርስቲያንን የገሃነም ደጆች አይችሉትም

ቤተ ክርስቲያን የተመሠረተችው በኢየሱስ ክርስቶስ ስለሆነና የተመሠረተችበትም የግዕዝን ራስ «ክርስቶስ የሕያው የእግዚአብሔር ልጅ» በሚለው እውነት ላይ

በመሆኑ የገሃነም ደጆች አይችሉትም። እውነት የሆነው ኢየሱስ ክርስቶስ እርሱ ብርሃን ስለሆነ ጨለማም በብርሃን ፊት ስለማይቆም የጨለማው ገዢ (ኤፌ 6:12) ቤተ ክርስቲያንን አይችላትም። ቤተ ክርስቲያን በእግዚአብሔር ኃይል ትጠበቃለች (1ጴጥ 1:5)።

የእግዚአብሔር ከተማ የሆነችው ሌሊት የሌለባት (ራእ 21:25)፤ የእግዚአብሔር ክብር የሚያበራባት ሰማያዊ ከተማ (ራእ 21:23)፤ እንዳለች ሁሉ የእውሬው ዙፋን ያለበት ድቅድቅ ጨለማ (ገሃነም) አለ (ራእ 16:10፤ 2ጴጥ 2:4)። ከዚህ ከገሃነም የሚወጡት ቤተ ክርስቲያንን ሁልጊዜ በተለያዩ መንገድ ይዋጋታል፤ ግፈኞች ይናጠቁታል¹⁶ (ማቴ 11:12)፤ ግን አይችሉትም።

በራእ 3:7 «... የዳዊት መክፈቻ ያለው የሚከፍት፤ የሚዘጋም የሌለ፤ የሚዘጋ፤ የሚከፍትም የሌለ፤ ቅዱሱና እውነተኛ የሆነው እርሱ» ኢየሱስ ክርስቶስ ነው። ስለሆነም ለቤተ ክርስቲያን «በእንተ ፊት የተከፈተ በር ስጥቼሃሰሁ፤ ማንም ሊዘጋው አይችልም» ይላል (3:8)። ጌታ ኢየሱስ በቤተ ክርስቲያን ላይ ፍጹም የሆነ ሥልጣን አለው። በዚህ ሥልጣኑ ላይ የሚያገባው ወይም ድርሻ ያለው ከሰው ዘር ማንም የለም። ሥልጣን የእርሱ ብቻ ነው። ስለሆነም ለቤተ ክርስቲያን የተከፈተ በር (የመሥራት ነፃነት) የሚሰጥ ኢየሱስ ክርስቶስ ነው። ይህን የተከፈተ በር ለመዝጋት የገሃነም ደጆች ይታገላሉ፤ ግን አይችሉም። ጌታ የከፈተውን በር ከዘጋውና መቅረዱን ከላይ ላይ ከወሰደ ግን ማንም ሊከፍተው የሚችል የለም።

2.2 ለቤተ ክርስቲያን የመንግሥተ ሰማያት መክፈቻዎች ተሰጥቷታል

እነዚህ መክፈቻዎች የማስርና የመፍታት ሥልጣን ያላቸው መክፈቻዎች ናቸው። ምድር ለሰማይ ትእዛዝ አይሰጥም። ምድር ሰማይን አያዝም፤ ምድር የሰማይን ሥራ አውቆ ሊሠራ በምድር የተሠራው በሰማይ የተሠራ የተመዘገበ ይሆናል። ፈቃድህ በሰማይ እንደሆነች እንዲሁም በምድር ትሁን (ማቴ 6:10) እንደሚል በምድር መሆን የሚገባው በሰማይ የሆነው የእግዚአብሔር ፈቃድ ነው። ስለሆነም በምድር የተሠራው ሁሉ ትክክል የሚሆነው በሰማይ ተቀባይነት ያገኘ እንደሆነ ነው። እንደ እግዚአብሔር ቃልና በእውነትና በእግዚአብሔር መንፈስ ምሪት የተደረገ ሁሉ በእግዚአብሔር እንደተደረገ ሊቆጠር ይችላል (1ተሰ 2:13)።

የመንግሥተ ሰማያት መክፈቻ የክርስቶስ ወንጌል ነው። ይህ ወንጌል እግዚአብሔርን የማወቅ በር ነው። ይህን እውቀት ለሰዎች መናገር ስምተው ለሚያምኑት መንግሥተ ሰማያት ይገቡ ዘንድ በሩን መክፈት ነው። የእግዚአብሔርን ቃል የሚያጣምሙትን ጌታ ኢየሱስ እንዲህ አላቸው፡- «እናንተ ሕግ አዋቂዎች፤ የእውቀትን መክፈቻ ስለወሰዳችሁ ወዮላችሁ ራሳችሁ

¹⁶ “... the kingdom of heaven has been forcefully advancing, and forceful people have been seizing it.” (GW), “... the kingdom of heaven has been forcefully advancing, and forceful men lay hold of it.” (NIV)

እልገባችሁም የሚገቡትንም ከሰከላችሁ» (ሉቃ 11:52):: እንዲህ ዓይነቶቹ ሕግ እየተወጣች መንግሥተ ሰማያት የሚያስገባው መከፈቻ በእጃቸው አላቸው፤ ግን እንዲያው ሌሎችን ሰዎች ለማስገባት ለራሳቸው መግባት ያልቻሉ ናቸው። የሚገቡትንም ያሳድዷቸው ነበር (ዮሐ 7:45-52):: እነዚህ ቁልፉን ያልተጠቀሙበት ቁልፉን የወሰዱ ወይም የደበቁት ናቸው። ጌታ በማቴ 23:13 ሕግን ብዙ ገብዞች ጸፎችና ፈረሳውያን መንግሥተ ሰማያትን በሰው ፊት ለማሳተፍ ይረዳቸዋል፤ ወዮላችሁ እናንተ አትገቡም የሚገቡትንም እንዳይገቡ ትከላከላችሁ» ካለው ጋር ይስማማል። ስለዚህ ቁልፉን መያዝ ወይም የመግቢያ መንገድ ማወቅ ብቻውን ወደ መንግሥተ ሰማያት አያስገባም። ይህ እንዲያውም መንግሥተ ሰማያትን መዘጋት ነው።

ቤተ ክርስቲያን በሰማይና በምድር ሥልጣን ሁሉ የእርሱ ከሆነው ከጌታ ኢየሱስ ክርስቶስ ወንጌል በሁሉም ቦታ በሁሉም ጊዜ ልፍጥረት ሁሉ የመስበክ ሥልጣን ተሰጥቷታል። ይህ ወንጌልን የመስበክ ሥልጣን የምሥራቹን ቃል መናገር፣ አጋንንትን ማውጣትና በሽተኞችን መፈወስን ሁሉ ያጠቃልላል (ሉቃ 9:1-2):: እንዲሁም ማቴ 10:1፣ ማር 3:15፣ ሉቃ 10:19 ይመልከቱ።

የእግዚአብሔርን ቃል በመስማትና በመቀበል የዘላለም ሕይወት ይገኛል (ሐዋ 13:46):: በክርስቶስ የሚያምን ሁሉ በስሙ የኃጢአቱን ስርየት እንዲቀበል ነቢያት ሁሉ ይመሰክሩላቸዋል (ሐዋ 10:43) እንደሚል የኃጢአት ስርየት መቀበል መንግሥተ ሰማያት ለመግባት ፈቃድ ማግኘት ነው። የመንግሥተ ሰማያት በር የተከፈተሰት ሰው መሆን ነው።

በእንጻሩ ወንጌልን የሚቃወሙና ለማመን የማይፈልጉ የዘላለም ሕይወት ለመቀበል የማይፈልጉ ናቸው (ሐዋ 18:6):: እነዚህ የታሰሩ መሆናቸው ነው። ሌላ በኩል የጌታን ትዕዛዝ ተቀብለው ሰዎችን የጌታ ደቀ መዝሙር የሚያደርጉ እጃቸው ያለውን የመንግሥተ ሰማያት መከፈቻ ለመልካም የተጠቀሙ፣ ሰዎችንም በምድር ከኃጢአት እስራታቸው በኢየሱስ ክርስቶስ ስም የፈቱ ናቸው።

ምዕራፍ 3 የቤተ ክርስቲያን ዓላማ

የቤተ ክርስቲያን ዋና ዓላማ እግዚአብሔርን ማክበር ነው። እንዲሁም የእግዚአብሔርን ባለብዙ መልክ ጥበብ በሰማያዊ ስፍራ ላሉት አለቆችና ሥልጣናት ማሳወቅ የቤተ ክርስቲያን ተጨማሪ ዓላማዋ ይሆናል። (ይህ ሁለተኛው ዓላማ በመሠረቱ እግዚአብሔርን ማክበር በሚለው ዋና ዓላማ ሥር ሊጠቃለል የሚችል ነው)።

3.1 እግዚአብሔርን ማክበር¹⁷

እግዚአብሔር ክብርንና ግርማን የለበሰ እጅግ ታላቅ አምላክ ነው (መዝ 104:1)። ክብሩ ታላቅ ነው (መዝ 138:5፤ 113:4)፤ በክብሩም ባለጠጋ ነው (አፌ 3:16)። የእግዚአብሔር ግርማ ያስፈራል፤ ያስደነግጣል (ኢዮ 37:22፤ ኢሳ 2:10)። እግዚአብሔር የክብር አምላክ ነው (ሐዋ 7:2)። ክብር የእግዚአብሔር መግለጫ ነው። ለሰው ክብርን የሚሰጥ እግዚአብሔር ነው (መዝ 84:11፤ ዳን 2:37)።

ስለሆነም እግዚአብሔር ክብር ሊሰጠው የሚገባው አምላክ ነው። መጽሐፍ «እግዚአብሔርን የምትፈሩ አመስግኑት፤ አክብሩት፤ ... ፍሩት» (መዝ 22:23)፤ «ለእግዚአብሔር ክብርን ስጡ» (ኢሳ 42:12)፤ «ክብርን ኃይልን ለእግዚአብሔር አምጡ ... በቅድስናው ስፍራ በፊቱ ስገዱ» (ዘኤና 16:28፤ 29) እንደሚል እግዚአብሔርን ማክበርና እርሱን ማመስገን የእርሱ የሆኑት እድል ፈንታቸው ነው።

ክርስቲያኖች እግዚአብሔርን የሚያክብሩት በአኗኗራቸው (በነገራቸው) ሁሉ ነው። እግዚአብሔር የሚከብረው ምስጋና ለእርሱ በማቅረብ (መዝ 50:15)፤ እርሱ የሰጠውን ተስፋ ያስድካም በእምነት በመጠበቅ (ሮሜ 4:20)፤ ለእግዚአብሔር ብዙ ፍሬ በማፍራት (ዮሐ 15:8)፤ በጽድቅ ፍሬ በመሞላት (ፊሊ 1:11)፤ ስለ

¹⁷ክብር የሚለው ቃል ካቦድ ከሚለዉ የዕብራይስጥ ቃል የተገኘ ሲሆን ትርጉሙም «ከብደት» ወይም የአንድ ነገር እሴት/ ከበሬታን (worth) ያመለክታል። የእግዚአብሔር ክብር በአንድ ቦታ በመገኘቱ «የኔታም ክብር በዙሪያቸው አበራ» (ሉቃ 2:9) እንደሚለዉ ወይንም በሚያስደነቅ የእጁ ሥራዎች (መዝ 19:1) ሊገለጽ ይችላል። ጌታ ኢየሱስ ወደ አብ ሲጸልይ «የሰጠኸኝን ክብር እኔ ሰጥቻቸዋለሁ» (ዮሐ 17:22) እንዳለዉ ክብር በመንፈሳዊ (ማለትም በማይታይ) ሁኔታ ሊገለጽ ይችላል። (Hb: Kabowd (Kaw-bode) - Splendor or copiousness; Gk: doxa (dox' ah) glory, honour). ክብር ከአንድ ቦታ ሊለቅ ደግሞ (Hb: ly-Kabowd - inglorious, Ikabod) ይባላል።

ክርስቶስ በመነቀፍ (1ጴጥ 4:14፣ 16)፤ ስለ እርሱም በመሞት (ዮሐ 21:19) ሁሉ ነው።

እገልጋይ ከእግዚአብሔር በተሰጠው ጸጋ እግዚአብሔርን በማክበርና በታማኝነት ሲያገለግል እንዲሁም የሚናገር እንደ እግዚአብሔር ቃል ሲናገር እግዚአብሔር ይከብራል (1ጴጥ 4:11)። እግዚአብሔር በባሪያዎቹ በኩል በሚያደርገው ድንቅና ታምራት ይከብራል (ሐዋ 19:11-17)። የበሽተኞች መፈወስ ለእግዚአብሔር ክብር ነው (ሐዋ 4:21)። እግዚአብሔር በነገር ሁሉ ይከብር ዘንድ (1ጴጥ 4:11) ክርስቲያኖች በሥጋቸው እግዚአብሔርን እንዲያከብሩና (1ቆሮ 6:20) የሚያደርጉትን ሁሉ ለእርሱ ክብር እንዲያደርጉት (1ቆሮ 10:31) ተጠርተዋል። በኢየሱስ ክርስቶስ በኩል የእግዚአብሔር ልጆች ለመሆን ዳግመኛ የተወሰዱት የጸጋውን ክብር ያመሰግኑ ዘንድ ነው (ኤፌ 1:6)። በአጠቃላይ ክርስቲያን በነገረውና በእገልግሎቱ በመከራውና በሞቱ እግዚአብሔርን ያከብራል (ዮሐ 21:19፣ 1ጴጥ 2:21)። ለክርስቲያን እንዲሁም ለቤተ ክርስቲያን ሕይወትና እገልግሎት ሁሉ ለእግዚአብሔር ክብር ነው።

ይህም የተገኘው በክርስቶስ የመስቀል ሞት ነው (ዕብ 2:10)። የእግዚአብሔር የክብሩ መንጸባረቅ የሆነው ክርስቶስ ኢየሱስ በሥጋ ሲገለጥ የእግዚአብሔር ክብር ለሰዎች ታይቷል (ዮሐ 1:14፣ ዕብ 1:3)።

የእግዚአብሔር ክብር፡- የእርሱ ታላቅነት፣ በአንድ ቦታ በሙላት መገኘቱ፣ የእርሱ ሙላት አንድን ቦታ መሸፈን ነው (ዘጸ 16:10፣ ኢሳ 6:3)። እግዚአብሔር በሕዝቡ ደስ ሲለው መሥዋዕቱን ሊቀበል ክብሩን ለሕዝቡ ይገልጣል (ዘሌ 9:6፣ 22)። ከዚህም የተነሣ ታላቅ ደስታ፣ እልልታ፣ አምልኮ ይሆናል። የእግዚአብሔር ክብር በሚገለጥበት በዚያ ታላቅ ብርሃን ይሆናል (ኢሳ 60:1-2፣ ራእ 21:11፣ 23)።

የሰማይ ሠራዊት ዘወትር በእግዚአብሔር ፊት እየሰገዱ ክብር ይሰጡታል (ራእ 4:11)። ምድር የእግዚአብሔርን ክብር በማወቅ ትሞላለች (ዕን 2:14)፤ በእግዚአብሔር ክብር ተሞልታለች (ኢሳ 6:3)።

እግዚአብሔር ወደ ሰፈር ሲመጣ (ዘጸ 19:16፣ 1ሳሙ 4:7) እርሱ መጥቷልና ክብሩ ሰፈሩን ይሞላል። የእግዚአብሔር ታቦት ሲማረክ ደግሞ «ኢካቦድ» ሆኗል (1ሳሙ 4:21)።

የእግዚአብሔር ክብር መገለጥ ለእርሱ ከሚቀርበው አምልኮ ጋር ቀጥተኛ የሆነ ግንኙነት አለው። እግዚአብሔር በአንድነትና በመቀደስ ሆነው እርሱን በሚያመልኩት መካከል ክብሩን ይገልጻል። በአንድ ልብ በሆኑ ወንድሞች መካከል የእግዚአብሔር በረከት አለ። በመቀደስም እግዚአብሔርን ማየት አለ። ፍቅርና አንድነት የእግዚአብሔርን ክብር ለማየት ቀዳሚ ናቸው። እግዚአብሔር በሕዝቡ መካከል በክብር እንዲገኝና ድንቅን እንዲያደርግ አስቀድሞ ሕዝቡ ይቀደስ ዘንድ ያስፈልጋል።

እግዚአብሔር እርሱን በመፍራትና በመቀደስ በፊቱ በሚመላለሱትና በሚያመልኩት መካከል በክብር ይገለጻል። በመቀደስ በፊቱ በሚመላለሱና በአንድነት ሆነው በአንድ ቃል ለእርሱ ክብር ድምፃቸውን ከፍ አድርገው

በሚዘምሩት መካከል በክብሩ ይመላለሳል። ሰሎሞን በሠራው ቤተ መቅደስ እንደሆነው፡-

በዚያም ካህናት ሁሉ ተቀድሰው ነበር ... መለክቱንም የሚነፉ መዘምራትም በአንድነት ሆነው እግዚአብሔርን እያመሰገኑና እያከበሩ፡- እግዚአብሔር ቸር ነውና፤ ምሕረቱም ለዘላለም ነውና እግዚአብሔርን እመስግኑ እያሉ በአንድ ቃል ድምፃቸውን ወደ ላይ ከፍ አድርገው በመለከትና በጸናጽል በዜማም ዕቃ ሁሉ እግዚአብሔርን ባመሰገኑ ጊዜ፤ ደመናው የእግዚአብሔርን ቤት ሞላው። የእግዚአብሔርም ክብር የእግዚአብሔርን ቤት ሞልቶት ነበርና ካህናቱ ከደመናው የተነሣ መቆምና ማገልገል አልተቻላቸውም (2ዜና 5:11-14)።

መዘምራት በአንድነት መቅረባቸው፣ መቀደሳቸው፣ በዜማ ዕቃ ሁሉ ማመስገናቸው ለጌታ እግዚአብሔር ደስ የሚያሰኝ አምልኮ ለማቅረብ ነው። እግዚአብሔር የሚቀርብለት አምልኮና አገልግሎት ደስ ሲለው ያን ጊዜ እግዚአብሔር ከበረ እንላለን። እርሱም በሚወደው መንገድ ክብሩን ይገልጻል። በዚህ ጊዜ የተገለጸው ክብር በእግዚአብሔር ቤት ቆሞ ማገልገል የማያስችል ደመና፣ ክብደት ያለው ደመና፣ የክብር ደመና፣ እግዚአብሔር ደስ መሰኘቱን የሚገልጽበት ክብር የሞላበት ደመና ነው። የአገልግሎት ከፍተኛው ደረጃ የእግዚአብሔር ክብር መገለጥ ነው። «ለአብ ከዘላለም እስከ ዘላለም ክብር ይሁን» (ገላ 1:5)።

እግዚአብሔርን ማክበር የጌታ የኢየሱስ ክርስቶስ ዓላማ ነበር። ጌታ ኢየሱስ ሲያደርገው የተሰጠውን ሥራ ፈጽሞ እግዚአብሔርን አክብሯል (ዮሐ 17:4)። ለእግዚአብሔር አብ ክብር በሰማይና በምድር ከምድርም በታች ያሉት ሁሉ በኢየሱስ ስም ይንበረከካሉ ኢየሱስ ክርስቶስ ጌታ እንደሆነ ይመሰክራሉ (ፊል 2:10-11)። አማኞችም ለክርስቶስ ክብር ምስጋና ይሆናሉ (ኤፌ 1:12-14)። «ለእርሱ በቤተ ክርስቲያን ክብር ይሁን» (ኤፌ 3:21)። «ለእርሱ አሁንም እስከ ዘላለም ቀን ድረስ ክብር ይሁን፣ አሜን» (2ጴጥ 3:18)።

3.2 የእግዚአብሔርን ባለብዙ መልክ ጥበብ በሰማያዊ ስፍራ ላሉት አለቆችና ሥልጣናት ማሳወቅ

የቤተ ክርስቲያን ተልዕኮ ከምድር ያለፈ ነው። የቤተ ክርስቲያን ተልዕኮ፣ ለሰዎች ወንጌልን ከመስበክ በላይ ነው። ቤተ ክርስቲያን የእግዚአብሔርን ባለብዙ መልክ ጥበብ በሰማያዊ ስፍራ ላሉት አለቆችና ሥልጣናት የማሳወቅ ተልዕኮ አላት።

ይህ የእግዚአብሔር የዘላለም አሳብ ነው። መጽሐፍ «... ብዙ ልዩ ልዩ የእግዚአብሔር ጥበብ አሁን በቤተ ክርስቲያን በኩል በሰማያዊ ስፍራ ውስጥ

ላሉት አለቆችና ሥልጣናት ትታወቅ ዘንድ፤ ይህም በክርስቶስ ኢየሱስ በጌታችን የፈጸመው የዘላለም አሳብ ነበረ» ይላል (ኤፌ 3:8-11)።¹⁸

ቤተ ክርስቲያን በምድር ላሉት ሰዎች ወንጌልን ስታውጅ በሰማያዊ ስፍራ ያሉት ደግሞ በእግዚአብሔር ጥበብ ይደነቃሉ። ኢየሱስ ክርስቶስ በፈጸመው የማዳን ሥራ በማመን ሰዎች በምድር ደህንነት ሲያገኙ በቅዱሳን መላእክት ዘንድ በሰማይ ታላቅ ደስታ ይሆናል (ሉቃ 15:10)። ይህም የእግዚአብሔር ጥበብ አንዱ ገጽታ ነው። በሰማያዊ ስፍራ ያሉት አለቆችና ሥልጣናት የኢየሱስ ክርስቶስ ወንጌል ለሰዎች ሁሉ በመስበኩና ቤተ ክርስቲያን አንድ አዲስ ሰው በመሆኗ (ኤፌ 2:15)፤ የጥል ግድግዳ ፈርሶ «ሁላቸውም አንድ አካል» (ኤፌ 2:16) በማድረጉ የእግዚአብሔርን ባለ ብዙ ጎበዝ ቀለም ጥበብ ያያሉ። ይህም በሰማያዊ ስፍራ ላሉት አለቆችና ሥልጣናት በዚህ ዘመን ቤተ ክርስቲያን የምታቀርበው እውነት፤ የምትገልጠው ምሥጢር፤ የምትመሰክረው ክንውን ነው።

ዲያብሎስ ቢቻለውስ የእግዚአብሔርን የማዳን ዕቅድ ለማሰናከል ጌታ ኢየሱስ ክርስቶስን ፈትኖት ነበር (ማቴ 4:1-10፤ ማር 8:33)። ጌታ ኢየሱስ ግን በሞት ላይ ሥልጣን ያለውን ዲያብሎስን በመስቀል ሞቱ ሥልጣኑን ሽርበታል (ዕብ 4:14)። ጌታ ኢየሱስ ክርስቶስ በመስቀል ሞቱ ድል ያደረጋቸው አለቆችና ሥልጣናት (ቆላ 2:15)፤ ሥልጣኑን የሻረበት ዲያብሎስ (ዕብ 2:14-15) ሁሉም «መላእክትና ሥልጣናት፤ ኃይላትም ከተገዙለት በኋላ ወደ ሰማይ ሄደ በእግዚአብሔር ቀኝ» (1ኤጥ 3:22) ተቀምጧል። ይህ በአብ ቀኝ የተቀመጠው ጌታ በዚህ ዘመን ደግሞ ብዙ ገጽታ ያለውን የእግዚአብሔር ጥበብ በቤተ ክርስቲያን አማካይነት ለእነዚህ አለቆችና ሥልጣናት ያሳያል።

¹⁸ ይህ ጥቅስ እግዚአብሔር ከዘላለም ጀምሮ በቤተ ክርስቲያን በኩል ለመሥራት ያቀደውን የሚያመለክት ሲሆን ይህም አሳብ ከምድርና ከሰዎች አልፎ በሰማያዊ ስፍራ ላሉት ሁሉ የሚታወቅ የሚያስደንቅ ተልእኮ ነው። ለአንባቢዎች የበለጠ ግልጽ ለማድረግ ይረዳ ዘንድ በተለይ ቁጥር 10 እና 11 በተለያዩ ትርጉሞች የተጻፈው እንደሚከተለው ቀርቧል።

መጽሐፍ ቅዱስ በ1879 ዓ.ም. ከታተመው አንደኛው የታተመ፤ የመጽሐፍ ቅዱስ ማገበር፤ «ዛሬ ላለቆችና ለሥልጣናትም በሰማያት የእግዚአብሔር ልዩ ልዩ ጥበብ በቤተ ክርስቲያን ትታወቅ ዘንድ። እንደ ቀደመው እንደዘላለም ፈቃዱ በክርስቶስ ኢየሱስ በጌታችን እንደ አደረጋት» ይላል።

መጽሐፍ ቅዱስ አዲሱ መደበኛ ትርጉም፤ 1993 ዓ.ም.፤ ኢንተርናሽናል ባይብል ሶላይቲ፤ «አሳቡም በአሁኑ ዘመን በቤተ ክርስቲያን አማካይነት ብዙ ገጽታ ያለው የእግዚአብሔር ጥበብ በሰማያዊ ስፍራ ላሉት አለቆችና ባለ ሥልጣናት ይታወቅ ዘንድ ነው። ይህም በክርስቶስ ኢየሱስ በጌታችን በፈጸመው ዘላለማዊ ዕቅዱ መሠረት ነው» ይላል።

እንዲሁም መጽሐፍ ቅዱስ ቀለል ባለ አማርኛ የተተረጎመ 1980 ዓ.ም.፤ የኢትዮጵያ መጽሐፍ ቅዱስ ማገበር፤ «ይህም የሆነው በአሁኑ ዘመን በቤተ ክርስቲያን አማካይነት በሰማይ ያሉት አለቆችና ባለ ሥልጣናት የእግዚአብሔርን ጥበብ በየመልኩ እንዲያውቁ ነው። እግዚአብሔር በጌታችን በኢየሱስ ክርስቶስ ይህን የፈጸመው ከዘላለም ባቀደው መሠረት ነው» ይላል።

እንዲሁም The Holy Bible Revised Standard Version, 1952, "that through the church the manifold wisdom of God might now be known to the principalities and powers in the heavenly places. This was according to the eternal purpose which he has realized in Christ Jesus our Lord."

የቤተ ክርስቲያን ተልዕኮም በመስቀል ሞቱ የዲያብሎስን ሥልጣን የሻረውን የክርስቶስን ሥራ ይህም እንደ አዲስ ሰውን የመፍጠር ሥራ በሰማያት ላሉት አለቆችና ሥልጣናት ማሳየት ነው። ይህም ሲሆን ሳለ በሰማያዊ ስፍራ ያሉት የክፋት መንፈሳዊያን ሠራዊት ቤተ ክርስቲያንን ይቃወማሉ (ኤፌ 6:12)፤ ይሁን እንጂ ቤተ ክርስቲያንን የገሃነም ደጆች አይችሏትም።

በሰማያዊ ስፍራ ያሉት የክፋት መንፈሳዊያን ሠራዊት ይህን የእግዚአብሔርን ጥበብ አይተው ወደ ደህንነት እንዲመጡ አይጠበቅም፤ ለእነርሱ ደህንነት የላቸውምና። ነገር ግን የእግዚአብሔር የጥበብ ስፋትና ጥልቅነት በሰማይና በምድር፤ በወዳጆቹና፤ «በጠላቶቹ» ሁሉ ዘንድ በግልጽነት ይታወቅ ዘንድ እንጂ። ይህ የሚፈጸመው ወንጌል ለሰው ሁሉ ሲሰበክ፤ በሰዎችም መካከል ያለው የጥል ግድግዳ በክርስቶስ ኢየሱስ መስቀል ፈርሶና ተገድሎ ሁሉም ከእግዚአብሔር ጋር በመታረቅ አንድ አካል ሲሆኑ ነው (ኤፌ 2:14-17)።

ይህ የእግዚአብሔር ምሥጢር የነበረው ከአይሁድና ከአሕዛብ አንድ አዲስ ሰውን የማምጣት የቀደመ አሳቡ የዕቅዱ ክንውን በዚህ ዘመን በቤተ ክርስቲያን አማካይነት ሲፈጸም የክፋት መንፈሳዊያን ሠራዊት ያውቃሉ፤ በማየት ይረዳሉ። ስለዚህ ቤተ ክርስቲያን የእግዚአብሔርን ጥበብ በሰማያዊ ስፍራ ላሉት የማስታወቅ ታላቅ ዓላማ አላት። በሰማይ ያሉት አለቆችና ሥልጣናት ቤተ ክርስቲያንን እያዩ በእግዚአብሔር ጥበብ ይደነቃሉ። የእግዚአብሔር ጥበብ ከሁሉም አንድ አዲስ ሰው ማምጣቱ ነው። ጌታ ኢየሱስ ጥልን በመስቀሉ ገድሎ የጥልን ግድግዳ በማፍረስ በሞቱ ለቤተ ክርስቲያን እንድንትን ሰጥቷል። እንግዲህ የቤተ ክርስቲያን መንፈሳዊ አንድነት የተጠበቀ ሲሆንና የእግዚአብሔር ማኅበር ሁሉ በፍቅርና በአንድነት ሲኖር ለእግዚአብሔር ክብርና ምስጋና ይሆናል።

ምዕራፍ 4
የቤተ ክርስቲያን ተግባር

ቤተ ክርስቲያን ሁሉን ለእግዚአብሔር ክብር የማድረግና የእግዚአብሔርን ባለ-
ገሥት መልክ ጥበብ በሰማያዊ ስፍራ ላሉት አለቆችና ሥልጣናት ማሳወቅ የሆኑትን
ግላማዎቿን ለማሟላት የምታከናውናቸው የተለያዩ እገልግሎቶች የቤተ
ክርስቲያን ተግባሮች ይሆናሉ። በ1ጴጥ 2:4-9

እናንተ ደግሞ እንደ ሕያዋን ድንጋዮች ሆናችሁ፤ በኢየሱስ ክርስቶስ
ለእግዚአብሔር ደስ የሚያሰኝ መንፈሳዊ መሥዋዕትን ታቀርቡ ዘንድ
ቅዱሳን ካህናት እንድትሆኑ መንፈሳዊ ቤት ለመሆን ተሠሩ ... እናንተ ግን
ከጨለማ ወደሚደነቅ ብርሃን የጠራችሁን የኦርሱን በጎነት እንድትነገሩ ...

የሚለውን እናነባለን። የብሉይ ኪዳንን የእግዚአብሔር ማኅበር ተልዕኮ በመጥቀስ
ጴጥሎስ ኪዳን ከተገለጸው ከዚህ ክፍል ሦስት ዋና የቤተ ክርስቲያን ተግባሮችን
እናያለን። እነርሱም፡-

- መንፈሳዊ መሥዋዕት ማቅረብ፤
- መንፈሳዊ ቤት ሆኖ መሠራት፤
- የእግዚአብሔርን በጎነት መናገር ናቸው።

መንፈሳዊ ቤት የሚሠራው ከሕያዋን ድንጋዮች ነው። ሕያዋን ድንጋዮችም ወደ
ሕያው ድንጋይ ወደ ኢየሱስ ክርስቶስ የቀረቡ በክርስቶስ ኢየሱስ ዳግመኛ
የተወለዱ ክርስቲያኖች ናቸው። እነዚህ ሕያዋን ድንጋዮች ቅዱሳን ካህናት
ተብሰዋል። ተግባራቸው ደስ የሚያሰኝ መንፈሳዊ መሥዋዕት በክርስቶስ ኢየሱስ
ጠክሮ ለእግዚአብሔር ማቅረብ ነው። እንዲሁም እነዚህ ሕያዋን ድንጋዮች
ከእግዚአብሔር ምሕረትን በማግኘታቸው ከጨለማ ወደሚደነቅ ብርሃን
የጠራቸውን የእግዚአብሔርን በጎነቱን እንዲነግሩ የተጠሩ ናቸው።

የእግዚአብሔርን በጎነት መናገር በቃልና በተግባር ነው። ወንጌልን በመስበክና
መልካምን ሥራ በመሥራት ወይም ታላቁን ተልዕኮና ታላቁን ትዕዛዝ
በመፈጸም። ስለሆነም እነዚህን ሦስት የቤተ ክርስቲያን ተግባሮች የበለጠ
ለመረዳት እንደሚከተለው ማዛመድ እንችላለን።

- 249
↓
ጣፍሬ፡፡፡!
- መንፈሳዊ መሥዋዕት ማቅረብ = እግዚአብሔርን ማምለክ
 - መንፈሳዊ ቤት ሆኖ መሠራት = ማደግና መታነጽ
 - የእግዚአብሔርን በጎነት መናገር = ታላቁ ተልዕኮና ታላቁ ትዕዛዝ
- የጴጥሎስ
ደገፍጽ

አምልኮ ወደ ላይ ወደ እግዚአብሔር ሲያመለክት፤ ማደግና መታነጽ ወደ ውስጥ ወደ ክርስቶስ አካል መገንባትን (መታነጽን) ያመለክታል፤ ወንጌልን መስበክና መልካም ሥራ ደግሞ ወደ ውጪ ወደ ዓለም ሁሉ ያመለክታሉ። ወንጌልን ማዳረስ የእግዚአብሔርን መልካምነት ለፍጥረት ሁሉ ማስታወቅና በክርስቶስ ኢየሱስ ሞትና ትንሣኤ የተገኘውን የደህንነት ሕያው መንገድ የምሥራቹን መናገር ነው።

የእግዚአብሔርን በጎነት ለዓለም የማሳየት የቤተ ክርስቲያን ተልዕኮ በቃልና በሥራ የሚገለጽ ነው። እነዚህ የቤተ ክርስቲያን ሁለት ተግባሮች በመሆናቸው ለሁለት ክፍሎች ማየቱ አስፈላጊ ይሆናል። እነዚህም፦

- የምሥራቹን ቃል መናገር /ወንጌልን ማዳረስ (ታላቁ ተልዕኮ)ና
- መልካም ሥራ (ታላቁ ትዕዛዝ) ናቸው።

እነዚህ ሁለቱም ተግባሮች የሚያተኩሩት በእግዚአብሔር አምሳል ለተፈጠረ ሰው ሁሉ ነው። ይህ የታላቁ ተልዕኮና የታላቁ ትዕዛዝ አንድነት ነው። ታላቁ ተልዕኮ - ማለትም ወንጌልን መስበክና ታላቁ ትዕዛዝ - ባልንጀራን እንደ ራስ አድርጎ መውደድ ናቸው። ይህ ባልንጀራን እንደ ራስ አድርጎ መውደድ ለባልንጀራ መልካም ማድረግና መልካም የሆነውን መምከርን ሁሉ ስለሚያጠቃልል መልካም ሥራ የነቢይነት ተልዕኮን ይጨምራል ማለት ይቻላል። ስለሆነም የቤተ ክርስቲያን ተግባሮች አራት ይሆናሉ ማለት ነው። እነርሱም፦

- እግዚአብሔርን ማምለክ
- ማደግና መታነጽ
- ወንጌልን መስበክ
- መልካም ሥራና የነቢይነት ተልዕኮ

በአጠቃላይ የቤተ ክርስቲያን ዋና ተግባሮች ተልዕኮዎቿ ናቸው። እነዚህም እግዚአብሔርን ማምለክ፤ ማደግና መታነጽ፤ ወንጌልን መስበክ፤ እንዲሁም መልካም ሥራና የነቢይነት ተልዕኮ ናቸው። እነዚህ ተልዕኮዎች በቤተ ክርስቲያን በሚገባ ሲተገበሩ እግዚአብሔር ይከብራል።

ሦስቱ የቤተ ክርስቲያን ተግባሮች በቤተ ክርስቲያን ብቻ የሚሠሩ ናቸው። አራተኛው ተግባር ግን ክርስቲያናዊ በሆኑ ወይም ባልሆኑ ሰብዓዊ ድርጅቶች ሊሠራ ይችላል። ቤተ ክርስቲያን ከሌሎቹ ተግባሮች ይበልጥ በመልካም ሥራ ማለትም በአራተኛው ተግባር ላይ የበለጠ ትኩረት ካደረገች የእግዚአብሔር የጸሎት ቤት መሆኗ እየቀረ ወደ ሰብዓዊ የልማት ድርጅትነት ወይም ወደሌላ ሰብዓዊ ማኅበርነት እየተለወጠች ትሄዳለች።¹⁹

¹⁹ በመሠረቱ ያለ አድልዎና በግልጽነት የሚከናወኑ ሰብዓዊ ሥራዎች ለማኅበራዊ ኑሮ መሻሻል፤ ለሕዝብ ተቻችሎ መኖርና ፍትህ ጠቀሜታቸው ክፍ ያለ በመሆኑ ቤተ ክርስቲያንም ድርሻ ሊኖራት ይገባል። ይሁን እንጂ እነዚህ ሥራዎች ለእግዚአብሔር ክብር ተብለው እስካልተደረጉ ድረስ ግባቸው ምድራዊ ነው፤ ወደ ሰማይ አይሻገሩም። በኢየሱስ ክርስቶስ ስም ለእግዚአብሔር ክብር ተብለው አልተደረጉምና በሰማይም መታሰቢያ አይጻፍላቸውም።

መልካም ሥራ እንደየአገሩ ሁኔታና እንደ አስፈላጊነቱ በሥራ ላይ የሚውል ሲሆን ሦስቱ ዋና ተልዕኮዎች ግን ማለትም አምልኮ፣ ማደግና መተናጽ እና ወንጌልን መስበክ በየትኛውም አገርና በማንኛውም ጊዜ ያለማቋረጥ በቤተ ክርስቲያን መካከል ያለባቸው ናቸው። እንግዲህ በአንድ በኩል ሦስቱን የቤተ ክርስቲያን ተልዕኮዎች በምድር ላይ የሚያከናውን ከቤተ ክርስቲያን ሌላ ምንም ዓይነት ተቋም ወይም ድርጅት ባለመኖሩ በሌላ በኩል ደግሞ መልካም ሥራን የሚሠሩ ሌሎች ድርጅቶችም በመኖራቸው ቤተ ክርስቲያን መልካም ሥራን እየሠራች ይበልጥ ትኩረቷ ግን በሦስቱ ተልዕኮዎቿ ላይ መሆን ይኖርበታል።

ሁሉም የቤተ ክርስቲያን ተግባሮች እርስ በርስ ከመያያዣቸውም በላይ በቤተ ክርስቲያን ውስጥ ሁሉም መገኘታቸው ቤተ ክርስቲያኒቱን ጤናማ ያደርጋታል። ሕያው አምልኮ በሌለበት ቤተ ክርስቲያን ውስጥ የሕይወት መጠውሰግ ይኖራል፤ ከእግዚአብሔር ጋር ሕያው የሆነ ግንኙነትና በመንፈስ ቅዱስ ሐሴት ግድረግ አይታይም። እንዲሁም የሕይወት ብስለትና መታነጽ በሌለበት መንፈሳዊ ዕድገትና የወንድማማች መዋደድ አይኖርም። ወንጌልን የማትመስክር ቤተ ክርስቲያን ደግሞ እድገቷ ይገታል፤ እየመነመነችም ትሄዳለች።

የቤተ ክርስቲያን ተግባሮች እርስ በርሳቸው የተያያዙና እግዚአብሔርን ወደ ግክበር ዓላማ የሚያደርሱ ናቸው። በአምልኮ ውስጥ መታነጽ አለ። በመታነጽ ውስጥ መብዛትና ማደግ አለ። በመልካም ሥራ እግዚአብሔር ይከብራል፤ የተወደደ መሥዋዕት ነውና። እግዚአብሔርን በእውነትና በመንፈስ የምታመልክ ቤተ ክርስቲያን ትበዛለች። ወንጌልን በትጋት የምታዳርስ ቤተ ክርስቲያን በመንፈስ ቅዱስ የተቀደሰና የተወደዱ መሥዋዕት የሚሆኑ ሰዎች ለእግዚአብሔር ታቀርባለች (ሮሜ 15:15)። ይህ ደግሞ እግዚአብሔርን ማምላክ ነው።

የቤተ ክርስቲያን ዋና ተግባሮች ሁሉም በጥልቀትና ሚዛንን በጠበቀ ሁኔታ መካሄድ እንደሚኖርባቸው ግልጽ ነው። እነዚህ የቤተ ክርስቲያን ተግባሮች ተለያይተው የሚታዩ ባይሆንም እያንዳንዳቸው ግን በግልጽ የሚታወቁ ናቸው። እነዚህን ተግባሮች ቤተ ክርስቲያን እንደሚገባ የምታከናውንባቸው የአሠራር መንገዶች ወይም ስልቶች በዚህ መጽሐፍ በእያንዳንዱ ዋና ተግባር ሥር በከፍል 2፣ 3 እና 4 ተዘርዝረው ቀርበዋል።

ልሳ ቤተ ክርስቲያን ዓላማና ተግባር ከተነሣ የቤተ ክርስቲያንን ተግዳሮቶች ወይም ችግሮች ማየት ተገቢ ነው። እነዚህ ችግሮችና መፍትሔዎች በሚቀጥለው ምዕራፍ ቀርበዋል።

ምዕራፍ 5

የቤተ ክርስቲያን ችግሮችና መፍትሔዎቻቸው

5.1 የቤተ ክርስቲያን ችግሮች

ጌታ ኢየሱስ ክርስቶስ ለዮሐንስ በገለጠው ራእይ ውስጥ ከሰባቱ አብያተ ክርስቲያናት መካከል በአምስቱ ላይ የተናገረው ነቀፋ በዛሬው ዘመን በእብዛኛው አጥቢያ ቤተ ክርስቲያኖች ላይ ሊባሉ የሚችሉ ነቀፋዎች ናቸው። «መንፈስ ለአብያተ ክርስቲያናት የሚለውን ጀሮ ያለው ይስማ» (2:7፣ 11፣ 17፣ 29፣ 3:6፣ 13፣ 22)።

ቤተ ክርስቲያን በዓለም ያሉ የክርስቶስ ደቀ መዛሙርት ስብስብ ስትሆን ገና ባልከበረ ሥጋ የሚኖሩ በመሆናቸው ከሥጋዊነት የሚመጡ ችግሮች አሉባት። እነዚህ ደቀ መዛሙርት በዓለም ውስጥ ስለሚኖሩ ከዓለም የሚመነጩ ችግሮች አሉባት። ቤተ ክርስቲያን ሕያውና መንፈሳዊ አካል ስለሆነች ከመናፍስት (ከስይጣን) የሚመነጩ ችግሮች ይታገሏታል። ስለሆነም የቤተ ክርስቲያን ችግር ዋና ምንጮች፡- ሥጋዊነት፣ ዓለምና መናፍስት ናቸው።

ይህንን የበለጠ ለመረዳት በብሉይ ኪዳን በእግዚአብሔር ሕዝብ መካከል የነበሩትንና በአዲስ ኪዳን በተለያዩ ቤተ ክርስቲያኖች የታዩትን ችግሮች ከመጽሐፍ ቅዱስ በማጥናት ችግሮቹን ጠቅለል ባለ መልክ እንመለከታቸዋለን። እነዚህን ችግሮች ከውስጥና ከውጪ ብለን በሁለት በመክፈል እናያቸዋለን። የውስጥ የተሰኙት ችግሮች በምዕመናን የግል፣ የቤተሰብና የማኅበር ክርስትና ሕይወት ውስጥ የሚታዩ ድክመቶች፣ መዘናጋቶችና ፈተናዎች ናቸው። የእነዚህ ችግሮች ምንጮች ከዓለም ጋር መደባለቅ፣ ሥጋዊነት፣ የራስ የሆነውን መፈለግና በአጠቃላይ ለተጠሩበት ሕይወት እንደሚገባ አስመናር ናቸው።

5.1.1 ከውስጥ የሆኑ ችግሮች - *ግሉፍ ሥጋ፣ የማግኘት*

ሀ. የመጀመሪያውን ፍቅር መተው

የእያንዳንዱን ሥራ የሚያውቅና የሚመዝን፣ ለእያንዳንዱም እንደ ሥራው የሚከፍል ጌታ የቤተ ክርስቲያኒቱን ሁኔታ ያውቃል። የኤፌሶን ቤተ ክርስቲያን በአገልግሎት ትጉህ፣ በመከራም ታጋሽ፣ ለክፋው ደግሞ ትዕግሥት የሌላት ነበረች።

«በእግዚአብሔር ቅንዓት እቀናላችኋለሁና፥ እንደ ንጽሕት ድንግል እናንተን ለክርስቶስ ላቀርብ ለአንድ ወንድ አጭቻችኋለሁና፤» (2ቆሮ 11:2-3) በማለት

ሐዋርያው ጳውሎስ ይናገራል። ለክርስቶስ ፍቅር ምላሽ የሚሆን ለእርሱ በመገዛት የሚሆን መውደድ ነው።

የመጀመሪያ ፍቅር ንጽሕና ያለበት ፍቅር ነው። የመጀመሪያ ፍቅር ቅንነት የሞላበት ፍቅር ነው። ነፍሱን በመስቀል ላይ አሳልፎ ለሰጠው የፍቅር ጌታ ራስን ሙሉ በሙሉ በፍቅር ማስረከብ ነው። አገልግሎትም ሆነ፣ ትዕግሥትና ጽናት ጬንዲህ ዓይነት ፍቅር ሲሆን እግዚአብሔርን ደስ ያስኛል።

የኤፌሶን² ቤተ ክርስቲያን ሐዋርያው ጳውሎስ «ለመንጋው የማይራሩ ...» (ሐዋ 20:29) እንደሚነሱ አስቀድሞ ካስጠነቀቃቸው ሐሰተኛ ሐዋርያት ተጠብቀዋል (ራእ 2:2)። ትጉጉችና ታጋሾች ናቸው። እንዲሁም «ለቅዱሳን ሁሉ ስለሚሆን መውደድ» (ኤፌ 1:15) የተመሰገኑ ነበሩ። ከጥቂት ዓመታት በኋላ ግን ይህን ፍቅር ትተዋል (ራእ 2:4)።

ብዙ የሚያስመለግን ነገር ቢኖርም ቤተ ክርስቲያን ፍቅርን ከተወች በጌታ ኢየሱስ ከመነቀፍ አታመልጥም። ቤተ ክርስቲያን ለጌታ ኢየሱስ ያላትን ፍቅር ንስሐ በመግባት ካላደሰችና ንጹሕ ፍቅርም ካልተመለሰ በስተቀር ጌታ መቅረቡን ከሰፍራው ይወስዳል (ራእ 2:5) ማለትም እንዲሁ የሰዎች ስብስብ ብቻ ትሆናለች ማለት ነው።

የጌታን ሥራ በትጋት መሥራትና በመከራም ሁሉ በትዕግሥት መራመድ ትልቅ ዋጋ አለው። ክፉውን መታገሥ የማይችል፣ እግዚአብሔርን ግን በትዕግሥት የሚጠባበቅና ስለ ስሙ የሚደርስበትን መከራ እየታገሰ የሚጸና በእግዚአብሔር ዘንድ ዋጋ ያለው ቢሆንም ለአገልግሎት ትጋት ማሳየት፣ የስህተት ትምህርትን መጥላት፣ ስለ ስሙ በመከራ መታገሥና መጽናት ያለ ፍቅር ሞገስ አያስገኝም። «... ዳሩ ግን የምነቅፍብህ ነገር አለኝ የቀደመውን ፍቅርህን ትተሃልና» (2:4) ያስብላል። የኤፌሶን ቤተ ክርስቲያን ብዙ መልካም ነገር ያላት ቤተ ክርስቲያን ነች፣ ግን አንድ «ዋና» የሆነ የቤተ ክርስቲያን ባሕርይን ትታለች።

ለ. የበለጻምን ትምህርት ዝም ማለት (መታገሥ)

በለጻም እውነት የሚሆነውን እያወቀ ስለ ገንዘብ ሀሳቡን የለወጠ፣ የእግዚአብሔርን ዓላማ የተቃወመ፣ በእስራኤል ላይ እንቅፋትን ያመጣ፣ ክፉም የመከረ ነቢይ ነው (ዘኁ 31:16፣ 22፣ 31:16)። ይህም ምዋርተኝነት (ኢያ 13:22) ነው። ነህምያ «አምላካችን እርግማኑን ወደ በረከት መለሰው» (ነህ 13:2) እንዳለው ባይሆን ኖሮ በለጻም ገንዘብ እስካገኘ ድረስ እግዚአብሔር የባረከውን ሕዝብ ለመርገም የማይመለስ ሰነፍ ሰው ነበር።

በለጻም እማኞች ከዓለም ጋር ተስማምተው እንዲኖሩ ዓላማዊነትን የሚያስተምሩ የስህተት አስተማሪዎች ምሳሌ ነው። እነዚህ ቅን የሆነውን መንገድ ትተው (2ጴጥ 2:15) ስለ ደምወዝ ወይም ስለ ገንዘብ (ይሁ 11) በመሳሳት የእግዚአብሔርን አሳብ የሚቃወሙ ናቸው። ቤተ ክርስቲያን እግዚአብሔርን እንድትፈራና በጽድቅ እንድትኖር ሳይሆን ወደ ሴስኝነት የሚወስድ ምክር የሚመክሩ አስተማሪዎች የበለጻም ልጆች ናቸው። ይህ ከኒቆላውያን ትምህርት ጋር ተመሳሳይነት አለው (ራእ 2:15)። ኒቆላውያን በክርስቶስ ያገኙትን ነጻነት

ኃጢአትን ለማድረግ የተጠቀሙበት ናቸው። የኒቆላውያን ሥራ (ማለትም የተደባለቀ ሕይወት) በጌታ ኢየሱስ የተጠላ ነው። ጌታ ሲናገር «እኔ ደግሞ የምጠላውን የኒቆላውያንን ሥራ» እንዳለ (2:6) ቤተ ክርስቲያን ያለማመንታትና በሁለት ሀሳብ ሳታነክስ ጌታ የሚጠላውን ስትጠላ በእርሱ ፊት ሞገስ ይሆንላታል።

የቤተ ክርስቲያን ድርሻ ከትምህርታቸው መጠንቀቅ ብቻ ሳይሆን፡ «የበለጸገውን ትምህርት የሚጠብቁ በዚያ ክስተት ጋር ስላሉ» (2:14) እንደሚል እንዲህ ዓይነቱን ትምህርት የሚጠብቁትን ከማገበር ማስወጣትና የእግዚአብሔርን ቤት ንጽሕና መጠበቅ ነው። እንደነዚህ ዓይነቶችን የስህተት አስተማሪዎችና ለእግዚአብሔር ሕዝብ እንቅፋት የሚያመጡ «ነቢያትን» መታገስ ወይም ዝም ማለት የቤተ ክርስቲያን ራስ በሆነው በጌታ ኢየሱስ ዘንድ ነቀፌታን ያስከትላል።

ሐ. የኤልሳቤል ማሳት (ሴሰኝነት/ ዝሙት)

ኤልሳቤል ራሷን የእግዚአብሔር ነቢይ አድርጋ የምትቆጥር፤ የእግዚአብሔር የሆኑ እውነተኛ ነቢያትን ደግሞ የምታሳድድና የምትገድል፤ በትምህርቷ ሰዎችን የምታስተና የጣዖትን አምልኮ የምታስፋፋ፤ ለእግዚአብሔር አገልጋዮች ሴሰኝነትን የምታስተምር ቤት ነበረች (ራእ 2:20)። ኤልሳቤል የአመንዝራነት ምሳሌ ነች። «ልጆቿም» (2:23) የአርሷን የአመንዝራነት መንገድ የሚከተሉ ናቸው። አመንዝራነት ኃጢአቱን ከፈጸሙት ከሁለቱ ሰዎች ከራሳቸው በስተቀር በቀላሉ በሌሎች የማይታወቅና ከሰው ሊደበቅ የሚችል ኃጢአት ቢሆንም «ከላሊትንና ልብን የምመረምር እኔ» (2:23) የሚለው ጌታ ግን ያውቀዋል፤ ከእርሱ ፊት መሸፈን አይቻልም።

ዝሙት እግዚአብሔር እጅግ የሚጠላው ኃጢአት ነው። ሴሰኝነት- የንጉሥ ሰሎሞን ኃጢአት ነው (ነሀ 13:26)። ለክርስቲያን ሥጋው የክርስቶስ ስለሆነ ሥጋውን ለዝሙት የሚያውል ሰው የክርስቶስን ብልቶች ለማይገባ ነገር (የጋሎምታ ብልቶች) ማድረግ ነው (1ቆሮ 6:15-20)። ዝሙት ቤተ ክርስቲያንን ከሚያፈርሱና (1ቆሮ 5፣ 1ቆሮ 3) ዓለማዊ ከሚያደርጉ ኃጢአቶች አንዱ ነው።

ቤተ ክርስቲያን ብዙ መልካም ተግባሮች ቢኖሯትም እንኳ በመካከሏ በአመንዝራነት መንገድ የሚሄዱትን ዝም ካለቻቸው ከጌታ ዘንድ ነቀፋ አለባት። በትያጥሮን ቤተ ክርስቲያን በታማኝነታቸው እያደጉና ሥራቸው እየበዛ ፍሬያማ እየሆኑ ይሄዱ ነበር። ቢሆንም ግን ፍጹምነታቸውን አልጠበቁም። ትያጥሮን ስለ ሥራ፣ ፍቅር፣ እምነት፣ አገልግሎትና ትዕግሥት የተመሰገነች ብትሆንም በመካከሏ ያሉ አመንዝራዎችን ንሰሐ እንዲገቡ ሰላላደረገች ወይም ከመካከሏ ሰላላስወጣች (1ቆሮ 5) ታላቅ ነቀፋ አለባት።

መ. ለብ ማለት እና በመንፈሳዊ ሕይወቱ መሞቱን የማያውቅ

በሰዎች፣ ታዋቂነት ቃስ ያገኘችና ዝነኛ የሆነች ቤተ ክርስቲያን ስም ያላት ቤተ ክርስቲያን ነች። ከሌሎች ይልቅ ትልቅ በሚያስብሉ መመዘኛዎች ጉልታ

የምትታይ ነች። ሰዎች ሊያዩት የሚችሉትን ያህል ስም አላት። በጌታ ኢየሱስ ስትመዘን ግን የመንፈሳዊ መልክ ያላት በውስጧ ግን ሕይወት (ሕያውነት) የሌላት ንቁ ያልሆነች፤ የፈዘዘች፤ በመሞት ስመመን ላይ ያለች፤ ስለሆነም በመሞት ላይ ያለች ቤተ ክርስቲያን ትባላለች።

«የነቃህ ሁን፤ ሊሞቱም ያላቸውን የቀሩትን ነገሮች አጽና» (ራእ 3:2) እንደሚል በመንፈሳዊ ሕይወት ሞት አዝጋሚ ሊሆን ይችላል። ለመንፈሳዊ ሕይወት ትንሣኤ የሚገኘው በንስሐና የእግዚአብሔርን ቃል በመጠበቅ ነው (2:3)። መንፈሳዊ ሕይወት «ክርስቲያን» ተብሎ መጠራት ብቻ አይደለም፤ በእግዚአብሔር ፊት ፍጹም ሆኖ መመላለስ እንጂ። በመንፈሳዊ ሕይወት መሞት ልብስን ማርክስ ነው (ራእ 3:4)፤ ልብስ የንጽሕናና የጽድቅ ምሳሌ ነውና (ራእ 19:8)። በንስሐና የእግዚአብሔርን ቃል በመጠበቅ የረከሰው ልብስ ነጭ ይሆናል።

ለብታ ግድ የለሽነት የወረሰው ሕይወት ነው። ለብ ያለች ቤተ ክርስቲያን በሚያመነታ ልብ የምትሄድ ባላት ነገር የተኩራራች፤ በህብቷ ወይም «አሰኝ» በምትለው ነገር የታበየችና ሁሉን ከእግዚአብሔር መቀበሏን የረሣች (1ቆሮ 4:6) ቤተ ክርስቲያን ነች። ለብ ያለች ቤተ ክርስቲያን ክርስቶስ በሙላት በክብሩ በመካከሏ የሌለባት ቤተ ክርስቲያን፤ የአካሉ ራስ የሆነውን ክርስቶስን ከቤቱ አስወጥታ ከውጪ ቆሞ እንዲያንኳኳ የምታደርግ ነች (3:20)።

እንዲህ ዓይነት ቤተ ክርስቲያን የቤተ ክርስቲያን ራስ ከሆነው ከኢየሱስ ክርስቶስ ጋር ሕያው የሆነ ግንኙነት የሌላት ከዚህም የተነሣ እውነትን አጥርታ ማየት የተሳናት፤ የጽድቅን ሕይወት የዘነጋች፤ እውነተኛና የማይጠፋው መዝገብ ከእግዚአብሔር የሚገኝ መሆኑን የረሳች ነች (ራእ 3:17-18)። ይህች ቤተ ክርስቲያን የጌታን ምክር ሰምታ ንስሐ ባትገባ የጌታ ተግሣጽና ቅጣት ይጠብቃታል (3:19)።

ሠ. መለያየት

መለያየት በጌታችን በኢየሱስ ክርስቶስ ሞትና ትንሣኤ የተመሠረተውን የመንፈስ አንድነት ለማፍረስ መጣር ነው። መለያየት «ሁሉም አንድ ይሆኑ ዘንድ» (ዮሐ 17:22) ብሎ ጌታችን የለመነውን እንዳይፈጸም መቃወምና በእግዚአብሔር መንገድ ላይ መቆም ነው። መለያየት ክርስቶስ አንድ እንደሆነና እንዳልተከፋፈለ መዘንጋት ነው (1ቆሮ 1:13፤ 12:13)። መለያየት የሥጋ ሥራና የሥጋዊነት ምልክት ነው (1ቆሮ 3:3)። የመለያየት ወገኖች (አምላያዎቹ) ጥል፤ ክርክር፤ ቅንዓት፤ ቁጣ፤ አድመኛነት (ገላ 5:20) ናቸው። የመለያየት ምንጩ ሥጋና ለይጣን ናቸው።

አንቁላል ለዶር እንደሆነ ቅንዓት ለመለያየት ነው። ቅንዓት ሌላው ሰው እንዴት ከእኔ በሞገስ፤ በጸጋ፤ በዝና (ወዘተ) ይበልጣል ብሎ ሰውዬውን መጥላትና ማሳደድ ነው። ቅንዓት ወንድማማችን የሚለያይ ኃጢአት ነው። የዮሴፍ ወንድሞች በዮሴፍ ስለቀነበት (ዘፍ 37:10) በጉድጓድ ጣሉት፤ ሸጡት። ላዖል በዳዊት እጅግ ስለቀናበት ሊገድለው በርትቶ አሳደደው። የቅንዓት ግቡ መግደል ነው፤ ካልገደለ አያርፍም።

መለያየት ከመሪዎች ስም በስተኋላ በመሰለፍ (1ቆሮ 1:11-13) ወይም የእግዚአብሔርን ማኅበር በመናቅ (1ቆሮ 11:12-22) ሊሆን ይችላል። መለያየት በቆሮንቶስ ቤተ ክርስቲያን የታዩ ትልቅ ችግር ነበር። መለያየት ቤተ ክርስቲያንን ደፈረሳል (1ቆሮ 3)። መለያየት ለወንድም ቅድሚያን ለመስጠት ካለመውደድና የራስን ጥቅም አጥብቆ ከመፈለግ ይመጣል። አብርሃም ሉጥን «እኛ ወንድማማች ነንና በእኔና በእንተ በእረኞቼና በእረኞችህ መካከል ጠብ እንዳይሆን አለምንሃለሁ» (ዘፍ 13:8-9) በማለት ለሌላው ቅድሚያ ሰጥቷል።

የእግዚአብሔር ሀሳብ ለቤተ ክርስቲያን በአንድ ልብና በአንድ ሀሳብ መተባበር (1ቆሮ 1:10) «በአካል መለያየት እንዳይሆን» (1ቆሮ 12:24) ነው።

ፈ. ሙግት

ይህ የቤተ ክርስቲያን ችግር በቆሮንቶስ ቤተ ክርስቲያን የታየ ነበር (1ቆሮ 6)። ቤተ ክርስቲያን ውስጥ (በወንድሞች መካከል) ሙግት የተጠላ ነው፤ ከሆነም ግን መሆን ያለበት በወንድሞች ፊት ብቻ ነው። ከዚህ የወጣና ወደ ሙግት የሚሄድ ሁሉ መጽሐፍ እንደሚል በራሱ ጉድለት ወይም ውድቀት ምክንያት የሚያደርገው ነው።

በቤተ ክርስቲያን ውስጥ ሙግት መኖሩ መጽሐፍ ቅዱስ እንደሚል ሞጋቹ መሸነፉን ያመለክታል (1ቆሮ 6:7)። የተሸነፈውም ለራስ ወዳድነት፤ ለጥቅም ወይም በበቀልና በጥላቻ ሊሆን ይችላል። ሙግት መኖሩ ፍቅርን አያመለክትም፤ ጥላቻን፤ በቀልን ወይም የራስን ጥቅም መፈለግን እንጂ። የጌታ ትእዛዝ ግን ከመሟገት መበደልንና መታለልን መምረጥ ነው (6:7)።

«ለቤተ ክርስቲያን ይገነራት» (ማቴ 18) እንደሚል በክርስትና በምድር ያለው የመጨረሻው የይግባኝ ጣሪያ ቤተ ክርስቲያን ነች። የእግዚአብሔር ቤትን ጉዳይ በሚመለከት በማናቸውም ጉዳይ ላይ በኢየሱስ ክርስቶስ ወንድም የሆነውን መሟገት ወይም በመከሰስ በማያምኑት ፊት ማቅረብ እግዚአብሔር ሕያው አምላክ፤ ጻድቅ ፈራጅ፤ የቤቱ መሪና አለቃ መሆኑን መዘንጋት ነው። ወንድምን በማያምኑት ፊት ማቅረብ ክርስቶስ በቤቱ ላይ ባለው የበላይነትና ፈራጅነት ላይ ሌላ ፈራጅና ሌላ አለቃ መሾም ነው።

ሰ. ለጣዖት የተሠዋ / የተደባለቀ ሕይወት

በ2ነገ 17:41፡ «እግዚአብሔርን ይፈሩ ነበር፤ ደግሞም የተቀረጹ ምስሎቻቸውን ያመልኩ ነበር» እንደተባሉት አሕዛብና ሁለቱንም ጉን ስጉን ይዘው ለመሄድ እንደፈለጉት ግዴታ ሕይወት (ለሁለት ጌቶች መገዛት) እግዚአብሔር የሚጠላው የአምልኮ ሕይወት ነው። ለሁለት ጌቶች መገዛት ደግሞ አይቻልም። ጌታ እግዚአብሔር ቀናተኛ አምላክ ነው (10:22)። የክርስቶስና የእጋንንት፤ የእግዚአብሔርና የገንዘብ ባሪያ መሆን አይቻልም።

የሚያምን ሰው ከማያምን ጋር በጋብቻ አንድ ሥጋ መሆን ከብርሃን ይልቅ ዉለማን እንደመምረጥ ነው። ስለእነዚህ ሰዎች የተሰየ ሰው ለእርሱ ብቻ የተቀደሰ ነው። የክርስትና ጥሪ «ከመካከላቸው ውጤት የተሰደችሁ ሁኑ ርኩሱንም እትንኩ» (2ቆሮ 6:17) የሚል ነው።

ጌታ የትያጥሮንን ቤተ ክርስቲያን የነቀፈበት አንዱ ምክንያት «ለጣዖት የታረደውን እንዲበሉ የምታስተምረውንና የምታስተውን» ኤልሳቤጥን ችላ በማለቱ ነበር (ራእ 2:20)። ክርስቲያን ነኝ እያለ «የጌታን ጽዋና የአጋንንትን ጽዋ» (1ቆሮ 10:21) ለመጠጣት መሞከር የተደባለቀ ሕይወትን መውደድ ነው።

ሐዋርያው ጳውሎስ «በራሱ ርኩስ የሆነ ነገር እንደሌለ በጌታ በኢየሱስ ሆኜ እውቁለሁ፤ ተረድቻለሁም» (ሮሜ 14:14) እንዳለ በመሠረቱ በጌታ ለሚያምን ሰው ርኩስ የሆነ ምግብ የለም (1ጢሞ 4:4፤ ቲቶ 1:15)። ሆኖም ለጣዖት ተብሎ የተሠዋ ምግብ የረከሰ ነው። የተሠዋው ለአጋንንት ስለሆነ። «አሕዛብ የሚሠዉት ለአጋንንት እንዲሆን እንጂ ለእግዚአብሔር እንዳይሠዉ አለሁ፤ ከአጋንንት ጋር ማጠራተኞች እንድትሆኑ አልወድም» (1ቆሮ 10:20-21)።

፪. ሐሰተኛ ነቢያት

ሐሰተኛ ነቢያት በእግዚአብሔር ስም ሐሰት የሚናገሩ፤ ከሀሳባቸው የሚናገሩ፤ ከእግዚአብሔር ሳይላኩ ነገር ግን የእርሱ መልእክተኞች እንደሆኑ የሚያስመስሉ፤ በእግዚአብሔር ላይ የሚያምኑ ናቸው ((ዘጸ 18:20፤ ኤር 14:13-16፤ 20:16፤ 28:16-17)። ሐሰተኛ ነቢያት የሚበዙት በመደበለም ቢሆን እነርሱን የሚያስተናግዱና ለአእምሮአቸው የሚመች፤ ለፍላጎታቸው የሚስማማ መልእክት ብቻ የሚፈልጉ ሰዎች ሲበዙ ነው። ሐሰተኛ ነቢያት ነገሮችን ሰው እንደሚያይ ብቻ እያዩ በመንፈሳዊ ቋንቋ ከራሳቸው አፍልቀው ለሰው ችግርና ጥያቄ መፍትሔ፤ ምሪትና ተስፋ የሚሰጡ ናቸው።

ሐሰተኛ ነቢያት ሕዝቡ በንስሐ ወደ እግዚአብሔር እንዳይቀርብና ተግባራትን እንዳይፈልግ የሚከላከሉ ግድግዳዎች ናቸው። ሐሰተኛ ነቢያት ባሉበት ጽድቅ ይሸፈናል፤ የእመጽ አሠራር ያይላል። የሐሰት ትንቢት ምዋርት ነው፤ እግዚአብሔር ሳይናገር የእርሱን ስም በመጥራት የሚነገር ውሸት ነው። ጠላት እውነተኛውንና ከእግዚአብሔር ለሕዝቡ የሚመጣውን መንገድና መልእክት የሚያደበዝዘበት አንዱ መንገድ ሐሰተኛ ነቢያትን በማብዛት፤ ሐሰት የሆነውን የእውነትነት መልክ በመስጠት፤ በማስመስልና በመቀየር ነው (1ቆሮ 11:13-15)።

ሐሰተኛ ነቢያት የሚናገሩት መልእክት በመፈጸሙ ይመዘናል። መልእክቱ በጸናው የእግዚአብሔር ቃል ይፈተናል፤ መልእክቱ በተፈጸመም ጊዜ እግዚአብሔርን ለማክበር ይሆን እንደሆነ ይታያል። ሐሰተኛ ነቢያት በእግዚአብሔር ቃልና የእግዚአብሔር መንፈስ ለቤተ ክርስቲያን በሚሰጠው መናፍስትን የመለየት ስጦታ ይመረመራሉ (1ቆሮ 12:10)።

ቀ. ሥርዓት ያልያዘ የጉባኤ አምልኮና የመንፈሳዊ ስጦታ አጠቃቀም

የእግዚአብሔር ሕዝብ የተሰበሰበበት የአምልኮ ጉባኤ እግዚአብሔር የሚመለከበት፤ መንፈስ ቅዱስ ከሙታን የተነሣውን ኢየሱስ ክርስቶስን የሚያከብርበት ጉባኤ ነው። ይህ ጉባኤ ከክርስቶስ ጋር ቅዱሳን አብረው (1ቆሮ 5:4) የተሰበሰቡበት ማኅበር፤ የጸጋ ስጦታዎች የሚገለጡበትና የሚሠሩበት ጉባኤ ነው።

ቅዱሳን በአንድ ላይ በጸሎትና እግዚአብሔርን ለማምለክ ሲሰበሰቡ የጉባኤው ስብሰቢ ራሱ እግዚአብሔር ነው። የሚመለከው እርሱ እግዚአብሔር ብቻ ነው። ይህ እግዚአብሔር የሚገኝበት ጉባኤ የስብሰባ ሥርዓት አለው። ይህም ሥርዓት ክብርና አምልኮውን ለእግዚአብሔር ብቻ የሚያደርግ፤ የመንፈስ ቅዱስ ድምጽ፤ ምሪትና አሠራር በመከተል የሚመራ፤ በመደማመጥና በመቀባበል የሚከናወን ሥርዓት ነው።

መጽሐፍ «መንፈሳዊ ስጦታን በብርቱ የምትፈልጉ ከሆናችሁ ቤተ ክርስቲያንን ለማነጽ እንዲበዛላችሁ ፈልጉ» (1ቆሮ 14:12)፤ «በምትሰበሰቡበት ጊዜ ለእያንዳንዱ መዝሙር አለው፤ ትምህርት አለው፤ መግለጥ አለው፤ በልሳን መናገር አለው፤ መተርጎም አለው፤ ሁሉ ለማነጽ ይሁን» (14:26)፤ እንዲሁም «ሁሉ በእግባብና በሥርዓት ይሁን» (14:40) እንደሚል በማኅበር እነዚህ መገለጦችና ጸጋዎች ሥርዓት ጠብቀው መከናወን አለባቸው። የጸጋ ስጦታ መቀበልና በጉባኤ መካከል መገለጡ ለማነጽና እግዚአብሔርን ለማክበር መሆን አለበት። ሥርዓት በሌለበት ሰላም የለም፤ ሁከት ብቻ ይሆናል። የአምልኮው ተቀባይ እግዚአብሔር ደግሞ የሰላም እምላክ ነው እንጂ የሁከት እምላክ አይደለም (14:33)። መደማመጥ በሌለበትና ሁከት በበዛበት መታነጽ የለም (14:59፤ 16)።

በ. ዋና ሊሆን የሚወድ ሰው መኖር

እግዚአብሔር ለቤተ ክርስቲያን ዋና ሰዎች ይሰጣል (ዕብ 13:7፤ 17)። እነዚህ በመልካም ምሳሌያቸው ሌሎችን የሚመሩ ናቸው። ነገር ግን በቤተ ክርስቲያን ላይ ዋና መሆን የሚፈልጉ ሲኖሩ ደግሞ ቤተ ክርስቲያን ትታወካለች። ዋና ሊሆን የሚወድ ሰው ወንድሞችን በፍቅር ከመቀበል ይልቅ ከቤተ ክርስቲያን ማግለል የሚችለው፤ ሌሎችንም ከእርሱ በጋላ የሚያሰልፍና ቤተ ክርስቲያንን እንዳሻው መምራት የሚፈልግ ሰው ነው (3ዮሐ 9፤ 11)።

ዋና ሊሆኑ የሚወዱ መሪዎች እንደነቆሬ እግዚአብሔር የሰጣቸው አገልግሎት የማያረካቸው፤ በመንፈሳዊ ቋንቋ ማኅበርን የሚያውኩ፤ እግዚአብሔር የቀባውን የሚንቁና (ዘጉ 16)፤ እንደ አሮንና ማርያም የሚፎካክሩ፤ ራሳቸውን «በአንፃራዊነት» ከፍ ለማድረግ የሚጥሩ (ዘጉ 12) ናቸው።

ዲዮጥራጢስ (3ዮሐ 9-11) ባለበት መቀበል የለም፤ ወሬና ስም ማጥፋት ይበዛል። ዲዮጥራጢስ እርሱ ያለበትን ቤተ ክርስቲያን የራሱ ንብረት እንደሆነ አድርጎ የሚቆጥርና ከሌሎች ወገኖች ጋር ኅብረት ለማድረግ የማይወድ መሪና አመራር ምሳሌ ነው። እንዲህ ያለ ሰው ባለበት ቤተ ክርስቲያን ከሌሎች ቤተ ክርስቲያኖች እየራቀችና እየተነጠለች ትሄዳለች።

የመሪዎች ተልዕኮ በትህትና መንጋውን መጠበቅና ክርስቶስን በመምሰል ማገልገል ነው። የሚወዷቸውን ብቻ መርጠው በመውደድ ሌላውን መንጋ ግን በማራቅ ላይ ያተኮረ አመራር ክርስቶስ በመስቀል ላይ በከፈለው ዋጋ የራስን ዘመድ ማፍሪያ ግድረግ ነው።

ተ. አለማመንና አለመታዘዝ

ከግብፅ ምድር እግዚአብሔር ያወጣቸው እስራኤላውያን ትልቁ ችግራቸው አለማመንና አልከኝነት ነበር (ዕብ 3:12-19)። በልባቸው ጥንካሬና ባለማመናቸው ያ ትውልድ በምድረ በዳ ቀረ፤ የተስፋይቱን ምድር አልወረሰም፤ ወደ እረፍትም አልገባም።

አለማመን በመጠራጠርና ተስፋ በመቁረጥ ላይ አያቆምም። አለማመን የእግዚአብሔርን አላብ ወደ መቃወምና ዓመፅ ወደ ማነሣሣት ያድጋል። የግያምን ሕዝብ እግዚአብሔር አስቀድሞ ከሰጠው ተስፋና ምሪት ውጪ ሌላ የራሱን አማራጭ የሚያዘጋጅ ነው። ማጉረምረምና አለማመን ጌታን መፈታተን መናቅም ነው (ዘጸ 17:2-7፤ ዘኁ 14:11፤ 1ቆሮ 10:9)። ማጉረምረምና አለማመን እንደ ተላላፊ በሽታ በፍጥነት ከአንዱ ወደሌላው ይዛመታል። አለማመን የተስፋ መገት ነው፤ በአጭር ያስቀራል። እግዚአብሔርንም ሰቁጣ ያነሳላል። በእግዚአብሔር የሚታመን ልብ እስከ መጨረሻ የሚጸና ልብ ነው (ዕብ 3:14)። የእስራኤል ማኅበር በማጉረምረም ተውጦ እንደ ነበር (ዘኁ 11:14) እንዲሁ ይህ ኃጢአት ቤተ ክርስቲያንን ሊወርሳት ይችላል።

አለመታዘዝ በእግዚአብሔር ላይ እንደ ጠማማ ቀስት መገልበጥ ነው። አለመታዘዝ የራስን ፍላጎት ከእግዚአብሔር ፈቃድ በላይ ማድረግና የሥጋን ልብ ሰመፈጸም መወሰን ነው። ሔዋን በእባብ እንደተታለሰች (ዘፍ 3)።

እግዚአብሔር አለመታዘዝን ከሕይወት ማስወገድ ያስፈልጋል (2ቆሮ 10:5-6)። እግዚአብሔርን ከመሥዋዕት ይልቅ መታዘዝ ደስ ያሰኘዋል። አለመታዘዝ ደግሞ ግዮት እንደማምለክ የከፋ ኃጢአት ነው (1ሳሙ 15:22-23)። በየቀኑ መሰብሰብና እርስ በርስ መመካከር (ዕብ 3:13፤ 10:24-25) ለተስፋና ለመልካም ሥራ ያነቃቃል፤ አልከኝነትን ማለትም ከአለማመን የተነሣ የሚመጣ አለመታዘዝን ማስወገድ ያግዛል፤ እርስ በርስ ለመተናነጽ ይረዳል።

ቸ. ተገቢ አደረጃጀትና የሥራ ድርሻ አለመኖር

—ቤ የእስራኤልን ሕዝብ ከግብፅ ካወጣ በኋላ የሕዝቡን ጥያቄ ሁሉ በራሱ ማስተናገድና ለመፍረድ ሞክሮ ነበር። ግን በዮቶር ምክር በየደረጃው ሥራውን የሚሸከሙና ለሕዝቡ ፍርድ የሚሰጡትን ሾመ፤ ለእርሱም ሽክም ቀለለለት፤ ለሕዝቡም መልካም ሆነ (ዘጸ 18)። ይህ አደረጃጀትን ማሻሻልና ሥራን መከፋፈል ነው።

የቤተ ክርስቲያን ሥራ እየሰፋ ሲሄድ የሥራውን ስፋት የሚመጥን አሠራር ካልተዘረጋ በስተቀር በሐዋርያት ዘመን የታየው ችግር በዚህም ዘመን በቤተ ክርስቲያን ላይ ሊመጣ ይችላል። የሐዋ 6 ዓይነት ችግር የሚቃለለው መሪዎች በራሳቸው አመራር የመጣ ችግርም ቢሆን የችግሩን ዓይነትና መንስዔውን ለመመርመርና ለማስተካከል ቅንነት ሲኖራቸው፣ እያንዳንዱ የጌታ አገልጋይ በሥራ ድርሻው ወይም በጥሪው ሲመደብና የሚደረገው አገልግሎት ያለ አድልዎ እግዚአብሔርን በመፍራት ሲከናወን ነው። በሐዋ 6 እንደታየው በመመካከር የተዘጋጀው የአሠራር ስልት ለጉባኤው ሲገለጽ ማኅበሩ በአሠራሩ ደስ ይሰኛል (6:4)። አድልዎ ባለበት ማጉረምረም ይኖራል። እንዲሁም ሰው ያለ ጥሪው የአገልግሎት ሥፍራን ሲይዝ እግዚአብሔር ያላሸከመውን ሽክም ተሽክሟልና ማጉረምረም ይበዛል።

በአንድ ዘመን እጅግ መልካም የመሰለ አደረጃጀትና አሠራር ከዘመናት በኋላ ቤተ ክርስቲያኒቱ ለደረሰችበት ዕድገት ደረጃ የማይሆንና የማያሠራ ሊሆን ይችላል። ስለዚህ በቤተ ክርስቲያን አደረጃጀት ሊሻሻል የሚችለውንና ፈጽሞ መሰማወጥ የሌለበትን መለየት ያስፈልጋል።

5.1.2 ከውጪ የሆኑ ችግሮች

ከውጪ የተባሉት የቤተ ክርስቲያን ችግሮች በእግዚአብሔር ሕዝብ ላይ የጽድቅ ጠላት የሆነው ዲያቢሎስ የሚያሰናዳቸው አሽክላዎች፣ የሚያመጣቸው ተጽዕኖዎችና መከራዎች ናቸው። እነዚህ የሰይጣን ሥራዎች የእርሱን አብብ በሚያስተናግዱ ለዎች ወይም ተቋሞች/ ድርጅቶች በኩል የሚመጡ ናቸው።

ሀ. የሰይጣን ዙፋን በሚኖርበት ከተማ ያላች ቤተ ክርስቲያን

የዚህ ዓለም ገዢ የተባለው ሰይጣን በዓለም ዙሪያ እንደሚኖር ቢታወቅም የግዛት ማዕከሉ የሚያደርጋቸውና ዙፋኑን የሚያስቀምጥባቸው ማለት ኃይሉን በሰፊው የሚገልጽባቸው ቦታዎች አሉት። ዙፋኑ ባለበት የእርሱ አሠራር እጅግ የበረታ፣ ተፅዕኖውም ያየለ ይሆናል።

እንደ ጴርጋሞን ሁሉ ሰይጣን ዙፋኑን በዘረጋበት ከተማ የምትኖር ቤተ ክርስቲያን ለክርስቶስ የታመነ ምስክር ሆኖ ለመኖር (ራእ 2:12-13) ብዙ ዋጋ ትከፍላለች። የአቴናዋ አርጤምስ ባለችበት ቦታ በሚኖሩ ክርስቲያኖች ላይ ስደቱ የበረታ ነበር። የሰይጣን ማኅበር (ራእ 2:9) የሆኑ ባለብት ቦታም በቤተ ክርስቲያን ላይ የሚመጣው ስድብና መከራ ብዙ ነው። ራሳቸው አይሁድ የሙሴን ሕግ በመጠበቅ ራሳቸውን ጸድቅ አድርገው የሚቆጥሩ ግን እውነትን የያዙትን ቅዱሳንን ሲያሳድዱ እግዚአብሔርን ያገለገሉ የሚመስላቸው ነበሩ (ሐዋ 26:9-11)።

ጌታ «... የምትኖርበትን አውቃለሁ» (2:12) እንዳለ እያንዳንዱን ቤተ ክርስቲያን የሚመዝናት ካላችበት አካባቢና ከጠላትም ፊተና ጥንካሬ እንጻር ነው። በእንዲህ

ዓይነት ቦታም ቢሆን የክርስቶስ ቤተ ክርስቲያን ከአሸናፊዎች ትበልጣለች። ሕዝቧ መፍትሔው የክርስቶስን ስም አጥብቆ መያዝ ነው።

የሰይጣን ማኅበር የተባሉት የሰይጣንን አሳብ በተለያዩ አሠራርና ጥበብ የሚያስፈጽሙ የተለያዩ ጉባኤዎች ወይም ቡድኖች ወይም ድርጅቶች ናቸው። ሕዝቧም ማኅበራት ሰይጣን ስሙ ተጠርቶ ላይመለክ ይችላል። እንዲያውም አብዛኛውን ጊዜ መንፈሳዊ ነገር ወይም የጽድቅ ነገር እያስመሰለ ነው ዓላማውን የሚያስፈጽመው። አይሁድን እንዳደረገ (2:9)። እነዚህ ማኅበራት የወንጌልን እውነት የሚቃወሙና የመጨረሻው ዓላማቸው እግዚአብሔርን ማክበር ሳይሆን እንዲያውም ጽድቅንና የቅድስናን መቃወም ነው። የእግዚአብሔርን ስም እየተጠቀሙና ከመጽሐፍ ቅዱስ እየጠቀሱ የሚላደቡ ተሳታፊዎች ናቸው።

ሰይጣን የራሱ ጥልቅ ነገር አለው (2:24)። ሰዎችን የሚያታልልበት፣ የሰዎችን አእምሮ የሚማርክበት፣ የብርሃን መልአክ እየመሰለ የሚቀርብበትና «ተአምር» የሚያደርግበት። የሰይጣንን ጥልቅ ነገር ለማወቅ መፈለግ አደገኛ ነገር ነው። ለቤተ ክርስቲያን የተሰጣት እግዚአብሔርን የማወቅና የመምሰል ምስጢር ነው። ይህም ምስጢር ታላቅ ነው (1ጢሞ 3:16)። መጓጓትም ያለብን ይህን ምስጢር ለመረዳት ነው እንጂ የሰይጣንን ጥልቅ ነገር መመርመር አይደለም።

ለ. መከራና ስደት

መከራ ንጹሕ ስለሆነው ስለ ክርስትና እምነት መጠላት ነው። መከራ እግዚአብሔርን መምሰል ከዓለም አለመመሳሰል፣ ዓለምን ስለ ኃጢአት መከነን በመሆኑ ከዓለም የሆኑት እነርሱን የማይመስሏቸውን ማግለላቸው ግልጽ ነው። ክርስትና «መንፈሳዊ» መሆን ወይም መልካም ሥነ ምግባር ያለው ሰው መሆን ብቻ አይደለም። በክርስቶስ ኢየሱስ እግዚአብሔርን እየመሰሉ መኖር ነው። «መንፈሳዊ» መሆን በራሱ መከራንና መጠላትን ላያስከትል ይችላል። በክርስቶስ ኢየሱስ እግዚአብሔርን መምሰል ግን ይህን ዓለም አለመምሰል በመሆኑ መከራና ስደት አለበት።

ቤተ ክርስቲያን ከዓለም ጋር ስትመቻመቻ ስደት እየቀነሰ ይሄዳል። የስደትና የመከራ መልኩ ሊቀያየር ይችላል። ስለ እምነት ምክንያት መታሰር፣ መጉተት፣ መገረፍ ወዘተ አሁን ቤተ ክርስቲያን ባላችበት ዘመን በአንዳንድ አገሮች ላይገጥማት ይችላል። «የእምነት ነፃነት» በሕግ ስለ ተከበረ። ይህ ማለት ቤተ ክርስቲያን ከስደትና ከመከራ ነፃ ሆነች ማለት አይደለም። የጌታ ቃል የሚለው «በዓለም ላላችሁ መከራ አለባችሁ ነገር ግን አይዟችሁ እኔ ዓለምን አሸንፌዋለሁ» (ዮሐ 16:33) ነው። ሰይጣንን በሕግ ማገድ አይቻልም። የሰይጣን ሥራ የሚታገደውና የሚሸነፈው በኢየሱስ ክርስቶስ ስም ብቻ ነው።

ሰይጣንና ዓለም የእውነተኛ ክርስትና ጠላቶች ናቸው። እንደ ኢየሱስ ክርስቶስ ያለ ነውር የተመላለሰ ጽድቅ ሰው (ዕብ 12:2፣ ጴጥ 1:18-19) በምድር ላይ አልነበረም፣ አይኖርምም። ግን ሰይጣን እርሱን ፈትኖታል (ማቴ 4:1-11)። ጌታ ኢየሱስን የገዛ ወገኖቹ አልተቀበሉትም (ዮሐ 1:11)፣ መንፈሳዊያን ነን የሚሉት ፈሪሳዊያን ሳይቀር እንዲሞት ፈርደውበታል (ማቴ 20:18-19፣ 26:66)። ይህን

ጌታ የሚያምኑ ይሰደዳሉ። «በእውነትም በክርስቶስ ኢየሱስ እግዚአብሔርን እየመሰሉ ሊኖሩ የሚወዱ ሁሉ ይሰደዳሉ» (2ጢሞ 3:12)። ይህም ቤተ ክርስቲያን ከዓለም ያለመሆኗና ሰማያዊ ለመሆኗ እንዲሁ ማረጋገጫ ነው።

የቀደሙት ክርስቲያኖች ተሰደዋል። ቤተ ክርስቲያን በራሷ ላይ ስደት አትጋብዝም። በጥሪዋ፣ በተልዕኮዋና በአኗኗሯ ግን የጠላትን ሥራ ትቃወማለች፣ ታፈርሳለች። ስለዚህም ጠላት ይነሣታል። እግዚአብሔርን የማያከብር ኑሮን ትቃወማለች፣ ከዚህም የተነሣ የጽድቅ ጠላቶች ይገፉታል። የእግዚአብሔር ቃል በማቴ 11:12 «... መንግሥተ ሰማያት ትገፋለች፣ ግፈኞችም ይናጠቁታል» እንደሚለው ስደት - የመንግሥተ ሰማያት በአመጸኞች መገፋት ነው። አመጸኞች ይግፉት እንጂ መንግሥተ ሰማያት ግን እየገፋች ትሄዳለች። ድንበሯ ይሰፋል፣ ዳርቻዋ የምድር ዳርቻ ነው። አድማሷ ሰማይ ነው።

የሕግ መምህሩ የገማልያል ንግግርም ይህን ያረጋግጣል። ገማልያል ሐዋርያትን ያሳድዱ ለነበሩ አይሁድ «ይህ አሳብ ወይም ይህ ሥራ ከሰው እንደሆነ ይጠፋልና ከእግዚአብሔር እንደሆነ ግን ታጠፋለችው ዘንድ አይቻላችሁም» (ሐዋ 5:38-39)። ነበር ያለው። ክርስትና ከምድር የማይጠፋው እንዲያውም አየበዛና አየሰፋ የሚሄደው ከማይጠፋ ዘር ስለተገኘ ነው (1ጴጥ 1:23)። አይሁድ ሐዋርያትን ባሳደዷቸውና በኢየሱስ ስም እንዳይናገሩ ባዘዙዋቸው ጊዜ በመንፈስ ቅዱስ ኃይል በተሞሉ ሐዋርያት የእግዚአብሔርን ድንቅ ሥራ እየገለጡ የእግዚአብሔር ሥራ ይበልጥ እየሰፋ ሄደ።

ሐ. ከውጪ ያሉት ከውስጥ ካሉት ጋር ሲወዳጁ

የእግዚአብሔር ሕዝብ በተለይም አገልጋዮች ከውጪ ካሉት ጋር «በማይመች አካሄድ» ሲጠመዱ ለቤተ ክርስቲያን ትልቅ ችግር ይሆናል። በውጪ ያሉት የእግዚአብሔር መንግሥት በጽድቅ መስፋቱ የእነርሱን ጥቅምና «ግዛት» የሚያሳንስባቸው ከመሰላቸው ቢቻላቸው በኃይልና በጉልበት ያለዚያም የእግዚአብሔር ከሆኑት ጋር በመወዳጀት አስተሳሰባቸውን አሾልከው የሚያስገቡበት ቀዳዳ ይፈልጋሉ። ይህም የሰይጣን አሠራር ጥበብ ነው።

የሰይጣን አሠራሩ በረቀቀ መንገድ እንደ ጦቢያና ሰንበላጥ በጋብቻ ግንኙነት ወይም የቤተ ክርስቲያንን ምሥጢር የሚያደርሱላቸውን «ወዳጆች» በማዘጋጀት (ነህ 6:17፤19) በገንዘብ ኃይልም ቢሆን ተላላዎችን በመግዛት (ነህ 6:12) ሊሆን ይችላል። የእግዚአብሔርን ቤት ጓዳ «ለጠላቶች» የሚሰጡ (ነህ 13:4-7) የእግዚአብሔርን አገልጋዮች ግን ከቤተ ክርስቲያን የሚያስወጡና የሚበትኑ አለቆች (ነህ 13:10-11) ለጠላት ሐሳብ የተሸነፉ ናቸው። ይህም እንደ ሊቀ ካህኑ ከማያምኑት ጋር አምቻነትን (ድብልቅ ሕይወትን) የሚመርጡ ናቸው (ነህ 13:28)። የእግዚአብሔር ክንድ ግን በውስጥም በውጪም ባሉት ላይ ትበረታለች እንደ ነህምያ በአምላኩ የታመነ ይወድቅባቸዋል (ያሸንፋቸዋል)።

እንግዲህ በአጠቃላይ ከውጪ የሚመጡት ችግሮች ምንም ያህል የረቀቁና የበረቱ ቢሆኑም «ከከፋ እንድትጠብቃቸው እንጂ፣ ከዓለም እንድታወጣቸው አልለምንም» (ዮሐ 17:15) ብሎ ጌታ ኢየሱስ ስለ ቤተ ክርስቲያን (ደቀ መዛሙርቱ) የጸለየውን ማለብ ይበጃል። እግዚአብሔር ቤተ ክርስቲያንን ከከፋ ይጠብቃታል።

5.2 መፍትሔዎች

ሁሉም ቤተ ክርስቲያኖች ከዚህ በላይ የተዘረዘሩት ችግሮች ሁሉ ይኖሩባቸዋል ግለት አይደለም። አንዳንዶቹ በብዙ ነገር በጥሩ ሁኔታ ላይ ሆነው ላለ በጥቂት ቁኝታዎች የሚነቀፉ ሊኖሩ ይችላሉ። ደግሞም የፊልድልፍያ ቤተ ክርስቲያን (ራእ 3:7-13) የጌታን ቃል የምትጠብቅና ስሙን ያልካደች «ያለህን አጽንተህ ያዝ» (3:11) የተባለች ነች። የስምርኔስ ቤተ ክርስቲያን «እስከ ሞት ድረስ የታመንህ ሁን» (2:10) የተባለችና በመከራ ወስጥ የምታልፍ ቤተ ክርስቲያን ነበረች። በሁለቱም ቤተ ክርስቲያኖች ነቀፋ አልነበረባቸውም።

ይህ መጽሐፍ እነዚህ ከላይ የተዘረዘሩት በተለይም ከውስጥ የሚነሱ ችግሮች በቤተ ክርስቲያን ሥር ሰድደው እንዳይበቅሉ የእግዚአብሔርን ቃል መሠረት አድርጎ ቤተ ክርስቲያን የምትታነጽበትን መንገድ ለማሳየት ስለሚሞክር እንደ መከላከያነት ያገለግላል። ችግሮቹ ከመጡ ደግሞ መፍትሔውን ያመለክታል።

ችግሮች የሚጠነክሩትና ለማቃለል ጉልበት የሚያንፀው ቤተ ክርስቲያን በተለይም መሪዎች ከእግዚአብሔር ጋር ያላቸው ኅብረትና ግንኙነት እየላላ ሲሄድ ነው። ትልቁ መፍትሔ የሚያተኩረው በማደግና በእርስ በርስ በመተናነጽ ላይ ነው። እንደ እግዚአብሔር ቃል የሆነ ማደግና መታነጽ ባለበት ወደ አርያም የሚደርስ አምልኮ ይኖራል። እርስ በርስ በመተናነጽ ማደግ ካለ ዕድገቱ ወደ ክርስቶስ ነውና ወንጌልን ለማዳረስ የክርስቶስ ፍቅር ግድ ይለናል። ማደግና መታነጽ ባለበት መልካም ሥራና በማያምኑት መካከል የእግዚአብሔርን ስም ማስክበር ብልቃጡ እንደ ተሰበረ ሽቶ መሆን ነው። ለአካባቢው ሁሉ መልካም መዓዛን መስጠት።

በቤተ ክርስቲያን ውስጥ ችግር ነው ተብሎ የሚጠራ የቤተ ክርስቲያን ራስ በሆነው በክርስቶስ ኢየሱስ የማይፈታ ምንም ዓይነት ችግር የለም። የቤተ ክርስቲያን ችግሮች ምንም ዓይነት የበዙና ምንም ያህል የከበዱ ቢሆኑ፤ መፍትሔው ኢየሱስን መመልከት፤ ምሳሌነቱን መከተል ነው (ዕብ 12:1)። በሽታው የተለያየ ቢሆንም መድኃኒቱ ግን አንድ ነው፤ እርሱም የዓለም መድኃኒት የሆነው ኢየሱስ ክርስቶስ ነው።

ኢየሱስ ክርስቶስ በሙላት በሚገኝበት ቤተ ክርስቲያን እርሱ መሪና ጳጳስ ስለሆነ ለሁሉም መልስ አለው፤ በቅንም ይፈርዳል። ቀድሞውንስ ቤተ ክርስቲያን የማን እካል? የማን መኖሪያ? ሆነችና። እርሱ የቤቱ ራስ ነው፤ አካሉን ይመግባል፤ ይመራል፤ ይጠብቃል፤ ይሞላታል፤ ይታደጋል። የቤተ ክርስቲያን ተልዕኮና ሥራ የእርሱ «እኔ እስከ ዓለም ፍጻሜ ድረስ ሁልጊዜ ከእናንተ ጋር ነኝ» (ማቴ 28:20) ያለው የሕያው ክርስቶስ ነው።

ይህም መጽሐፍ ከዚህ ቀጥሎ ባሉት የተለያዩ ምዕራፎቹ ለማስገንዘብ የሚሞክረው ይህንን የመፍትሔ መንገድ ነው። ቤተ ክርስቲያን መጽሐፍ ቅዱሳዊ የሆነ ተልዕኮዎቿን በእግዚአብሔር መሪነት ስታከናውን ኢየሱስ ክርስቶስ ራሱን በመስቀል ላይ አሳልፎ የሰጠበት ዓላማ በመካከላችን ይፈጸማል።